

# IL-MALTI

## QARI

LI TOHROĠ

*IL-GĦAQDA TAL-KITTIEBA TAL-MALTI*

KULL TLIET XHUR

---

XFIH DAN IL-GĦADD

---

Il-Għaqda tal-Kittieba tal-Malti—*Il-Bravi* fid-Dar ta' Luċija (DUN PAWL)—X'Qasma ta' Qalb! (C.M.D.)—Il-Kastell Sant'Anġlu (KAN G. M. FARRUGIA)—Id-Dwell f'Malta fi żmien l-Ordni (ĠUŻÈ GATT)—Il-Grammatka Maltija fiċ-ċokon (F. S. CARUANA)—Innu (G.M.A.)—Mistoqsijiet u Twegibiet (A. C.)—Il-Kelma "Hal" (G. V.)—Qiegh il-Baħar (M.)—Nimxu l-Quddiem (KARMNU SANT)—It-Tilqim (S.B.)—Ġens il-Malti (R. BRIFFA)—X'kitbulna u x'wegibna—It-Tallaba (ĠUŻÈ MICALLEF GOGGI)—Kif bdiet u mxiet il-Għaqda.

[C. M. D = Nutar Karlu Micallef De Caro; G. V. = Ġanni Vassallo; S. B. = It-Tabib Salvu Borg.]

DIRETTUR G. MUSCAT-AZZOPARDI

89, Sda. St. Lucia, Valletta.

Hlas 1/6 fis-sena. Ktieb wiehed -/6

---

Kull xorta ta' kitba, hlas, jew  
hwejjeg ohra li ghandhom x'jaqsmu  
mal-MALTI, jinbaghtu lil F. S. Ca-  
ruana, 19, Strada Reale—Valletta.

# IL-MALTI

QARI LI TOHROĠ *IL-GĦAQDA*  
*TAL-KITTIEBA TAL-MALTI*

IT-TIELET KTIEB  
TA' L-1925

---

## IL-GĦAQDA

## TAL-KITTIEBA TAL-MALTI.

1920-25

Għaddew hames snin. U, bejn gid magħmul lill-ħutna u għilt imqanqal għalina mill-għira u mill-mibegħda ta' dawk li ma jaħmlux il-Malti u lilna, għaddew bħal berqa. Kien f'settembru ta' l-1920, mita wieħed żagħżuġh ta' fehma tajba (is-Sur Saver Caruana) bida jsus warajja u wara l-Kittieba l-oħra tal-Malti biex nixxierku bejnietna. U, billi l-lhih jagħleb 'ix-xhih, fl-14 ta' novembru ta' dik is-sena, saret l-ewwel laqgħa, li fiha twaqqfet il-*Għaqda tal-Kittieba tal-Malti*. Ir-rwiefen qamu malajr għaliha u venvnu bl-aħrax, għax mhux kull-ħadd jaqbillu li l-qari malti jikber u jissahħaħ: imm'hi għarfet tagħżel ħaddiema tajba—ħaddiema li ma jinbxux lil ħadd-ieħor, għax m'hummiex nies ta' dan, iżd'inqas huma nies li jibzġhu mill-babaw ta' l-ismargassi u mil-lablib tal-baħnani; u hekk il-Għaqda kibret, xterdet, nizzlet fl-art hamrija ta' Malta għeruoq ħoxnin u firxet il-friegħi tagħha sa lill-hinn mill-baħar, fost ħutna tal-Kajr, ta' Lixandra, ta' Tunes, ta' l-Arġiel, ta' l-Amerika, milquma u mfahħra mill-għorrief ta' l-Italja, tal-Ġermanja, tal-Belġju, ta' Franza u ta' l-Ingilterra.

Alla magħna, għax ħsiebna safi u għamîlna meqjus tajjed, għax ma nfttxux ħlief il-gid ta' għajrna. U la hu Alla magħna, il-bnedmin ma jifilħux għalina.

# IL-BRAVI FID-DAR TA' LUČIJA

(*Kelma b'kelma mill-"Promessi Sposi" tal-Manzoni Taqs. VIII għan-nofs*)

Ton, ton, ton, ton : in-nies tar-raħal jaqbzu bil-qieghda fuq is-sodda; iż-żgħażaġh, mixhutin fil-mitben, itawlu widnejhom, iqu-mu bil-wieqfa — X'gara? x'gara? Il-qampiena ddoqq it-tokki! Nar? hallelin? imtarrfin? — Bosta min-nisa jifthu għajnejn, jitolbu lil żwieġhom li ma jiċċaqalqux, li jhallu jiġru lill-oħrajn : xi wħud iqumu u jmorru fit-tieqa : il-gwejjef, bħal-kiċku qagħdu għat-talb, jerggħu għal taħt il-ghata : l-aktar seksieka u l-aktar irġiel jinżlu jaqbd u l-midra u l-azzarin, biex jiġru għall-hsejjes : l-oħrajn jibqgħu jaraw.

Izda, qabel ma dawk hejjew ruħhom, qabel ukoll ma kienu stebħu sewwa, il-hoss kien wasal f'widnejn oħrajn, li kienu jishru, mhux il-bogħod, fuq riġlejh u lebsin : il-*bravi* banda, Anjeża u Perpetwa f'oħra. Nghidu qabel, fil-qasir, x'qagħdu jagħmlu dawk, mindu hallejnihom, biċċa fil-ghorfa u biċċa fil-ħanut ta' l-ikel. Dawn it-tlieta, meta raw il-bibien ta' barra kollha magħluqa u t-triq baħħ, harġu bilġri, bħal-kiċku ntebħu li ddawru u jgħidu li jridu jfittxu jmorru d-dar għamlu dawra mar-raħal, biex jaraw sewwa jekk kienx ingabar kullhadd ; u tabilhaqq, ma ltaqgħux ma' ruħ, anqas ma semgħu l-iċken hoss. Għaddew ukoll, qajl qajl, minn quddiem id-dwejra sqajra tagħna : l-aktar ħiemda fost kollha, għaliex ma kien hemm fiha hadd iżjed. Marru nbaġħad, bla ma jgħawġu, l-ghorfa, u għarrfu b'kollox lil Grisù. Dlonk, dan qieghed f'rasu biċċa ta' kappell dæqsieħ, fuq dahru mantar ta' l-inċirata, miżrugh qxur tal-gajdri; qabad hatar ta' pellegrin, qal : — immorru ta' rġiel : ara titnif-fsu, u għajnejkom fija, — mexa l-ewwel wieħed, l-oħrajn warajh ; u, f'daqqa waħda, waslu d-dwejra, minn triq biswit dik li minnha kienet tbiegħdet it-tajfa żgħira tagħna, sejra hija wkoll tilhaq biċċa dmir li kellha. Grisù waqqaf in-nies tiegħu, ftit il-bogħod, għadda l-quddiem waħdu halli jitkixxef, u, jilmaħ kullimkien baħħ u ħiemed barra, gāgħal jersqu tnejn minn dawk il-ħajjiena, amarhom li jaqbzu bla hoss il-ħajt li kien jagħlaq il-bitha, u, kif jinżlu ġewwa, li jistabew f'rokna, wara tina mwer-rqa, li fuqha kien tafa' għajnejh fil-ghodu. Hekk kif għamel dan, habbat qajl qajl, bil-fehma li jgħid li hu pellegrin li tilef it-triq,

li jitlob li jiskennuh sa ma jisbaħ. Hadd ma jwieġeb: jargħa' jħabbat f'it aktar bil-qawwi; anqas qizd. Imur inbagħad isejjaħ it-tielet minn dawk il-ħalliela u qattiela, iġagħlu jinzel fil-bitħa, bħat-tnejn l-oħra, u jaqla' qajl qajl is-sokkara, biex ikunu jistgħu jidħlu u johorġu bla xkiel. Kollox isir b'għaqaq kbir, u kollox jimxi ħarir. Imur isejjaħ lill-oħrajn, idahħalhom miegħu, jibgħathom jinħbew ma' ġenb ta' l-ewwel; jersaq qajl qajl lejn il-bieb li jâti għat-triq, jonsob ħdejh żewġ għases min-naħha ta' ġewwa; u jibqa' sejjer għall-bieb tal-għorof t'isfel. Iħabbat ukoll hemm, u jistenna: kien jista' jistenna qatigħ. Jaqla' bla l-iċken ħoss dak il-bieb ukoll: hadd minn ġewwa ma jgħid: min hemm?; ma tinsamâx ruħ: ma tistâx tmur aħjar. Nimxu mela: — st, — isejjaħ lil dawk ta' taħt it-tina, jidħol magħhom fil-għorfa t'isfel, fejn, fil-għodu, ruħ ħażina, kien ittallab dik il-loqma ħobż. Johroġ mill-but lixxa, żnied u kubrita, jixgħel innara żgħira li kellu, jidħol fil-għorfa l-oħra, tal-ġewwa minn dik, biex jagħmel tajjeb lil n-nifsu li m'hemm fiha ħadd: m'hawn ħadd. Jargħa' l-ura, imur għall-bieb tat-taraġ, iġħarrex, iressaq widnejh: hadd u skiet. Ihalli żewġ għases oħra isfel, iġagħal jimxi warajh lil Grinja-poku, li kien *bravu* mill-inħawi ta' Bergamu, li hu biss kellu jhedded, isikket, jamar, f'kelma waħda, jitkellem, sabiex kliemu kien jista' jgħagħal tifhem lil Anjeża li kienu mibgħutin minn hemm. B'dan ma' ġenbu, u l-oħrajn warajh, Grisú jitla' qajl qajl, jidgħi f'qalbu għal kull targa' li ċcaqċaq, għal kull medda ta' riġel ta' dawk il-għafsin li tagħmel ħoss. Fl-aħħar wasal fuq nett. Hawn il-libru. Jinbotta ħafif il-bieb li jâti għall-ewwel għorfa; il-bieb jerħi, jitbexxaq: iqiegħed għajnu; dlam ċappa: iqiegħed widintu, biex jisma' jekk xi ħadd hux jonħor, jieħu n-nifs, jiċcaqlaq hemm ġew; xejn. Nimxu mela: iqiegħed l-innara quddiem wiċċu, biex jara, minngħajr ma jarawh, jistah berah il-bieb, jilmaħ sodda; jintafa' għal fuqha: is-sodda magħmula u watja, bix-xaqliba mdawra, u mifruxa fuq l-imbaded. Jiġbed spallejh, idur fuq shabu, jegħmiżhom li sejjer jara fil-għorfa l-oħra, u biex jiġu warajh minngħajr qizd; jidħol; itenni jagħmel bħal qabel, isib xorta.—X'il-mniegħel?—iġħid inbagħad: ewilla xi kelb lagħabna u mar kixifna? — Jaqbdu lkoll, b'inqas ħsieb, iħarsu u jgerfxu f'kull rokna, jagħqilbu d-dar ta' taħt fuq. Waqt li dawn meħdijin f'dan, it-tnejn li qegħdin jagħmlu l-għassa, fil-bieb tat-triq, jisimġu taħbit imgħagħgel ta' riġlejn, li qiegħed joqrob bil-heffa; jistħajlu li, hu min hu, jibqa' għaddej; ma jittiesfux, u, għal dak li jista' jkun, iżommu ruħhom imhejjijin. U tabilhaqq, it-taħbit waqaf sewsew mal-bieb. Kien Duminku li

kien gėj bil-ğirja, mibghut minn patri Kristôfru biex iwissi liż-żewġ nisa halli, għal Alla, ifittxu jaħarbu minn ġod-dar u jmorru jingabru ġol-kunvent, għaliex... il-għaliex tafuh. Jaqbad il-għalaq tas-sokkara, biex iħabbat, u jhossa tiċċaqlaq f'idu, imneħħija mill-imsiemer u maqluġha. -Hawn x'hawn?—jahseb ġo fih; u jitfa' l-bieb il-ġewwa bil-biża': dak jinfetaħ. Duminku jmid riglu ġewwa, jithasseb sħiħ, u jhoss dlonk min jaħtfu minn dirgħajh, u tnejn, li minn taħt il-lsien, wieħed mill-femin u l-ieħor mix-xellug, ighidulu b'lehen ta' theddid:—iskot! jew int mejjet. — Hu bil-maqlub iwerżaq twerżiqa; wieħed milli ħafnuh jifgħlu idu fuq ħalqu; l-ieħor johroġ sikkina daqsieħ, biex ibezżgħu. It-tifel jitriegħed qisu werqa, u anqas biss ifittex li jgħajjat; iżda, hin bla waqt, għalih, u b'lehen li m'għandux x'jaqsam, jinsama' dak l-ewwel tokk ta' qampiena, inbagħad xebgħa tokki wieħed wara l-ieħor. Min hu fin-naqas jahseb ħazin, jgħid il-qawl milaniż: il-wieħed u l-ieħor dawk il-ħajjiena deherlu li qiegħed jisma' f'dawk it-tokki ismu, kuujomu u laqmu; jitolqu dirgħajh lil Duminku, jigbdu l-ura tagħhom bil-ħeffa, jifthu idejhom u ħalqhom, iħarsu f'wiċċ xulxin, u jitolqu b'ğirja għad-dar, fejn kien hemm il-biċċa l-kbira tat-tajfa. Duminku johroġ jigri mat-triq, għan-naħha tal-kâmpnar, fejn hekk jew hekk xi ħadd kellu jkun hemm. Dawk il-friegħen l-oħra li kienu qegħdin iqallbu d-dar, minn fuq s'isfel, it-tokk waħxi kien laqathom xorta waħda: jinfxlu, jixxerrdu, jaħbtu ma' xulxin: kull wieħed ifittex l-iqsar triq biex jasal għall-bieb. U tgħid kienu kollha nies imġarrba u mdorrija turi snienha; iżda ma setgħux iżommu bil-biża' ta' ħsara, li ma kenux jistgħu jistħajlu x'kienet sewwa, u li ma kenitx ħalliethom jarawha f'it mill-bogħod, qabel ma ġiet fuqhom. Riedet tkun is-setgħa kollha ta' Grisú biex iżommmhom flimkien, hekk li jerġgħu l-ura kif ġew u ma jaħarbux. Bħall-kelb li miexi ma' merħla qzieqez, jigri issa l-hawn u issa l-hinn wara dawk li jixterdu; lil dak jaqbd bi snien minn widintu, u jigbdu għall-merħla; lil dan jinbuttah b'geddumu; jinbaħ lill-ieħor li fil-waqt hierēġ mill-qabda; hekk il-pellegrin jahfen wieħed minn dawk, li kien għoddu laħaq il-għatba, u jigbdu l-ura; ikeċċi l-ura bil-ħatar wieħed, tnejn li kienu sejr in għal dik in-naħha: ighajjat lill-oħrajn li sejr in jigru 'l hawn u 'l hinn, minngħajr ma jafu għalfejn: hekk li ġabarhom il-koll f'nofs il-biħa ż-żgħira. — Isaw, isaw! il-pistoli fi-idejn, is-skieken barra, il-koll flimkien; u nbagħad immorru: hekk għandna nitilqu. Min tridu li jmissna, jekk ningħaqdu, boloh li intom? Imma, jekk inħalluhom jaqbduna wieħed wieħed, imqar in-nies tar-raħal,

jilaghbulna. Ghajb għalikom, warajha, u flimkien. — Wara din it-tehġiġa qasira, mar qagħad fir-ras, u hareġ l-ewwel wiehed. Id-dwejra, kif għidna, kienet f'tarf ir-raħal; Grisu qabad it-triq li kienet tieħu għal barra, u kollha tqassmu u baqgħu mixjin hekk warajh.

Dun Pawl

## X'QASMA TA' QALB!

Kien hemm darba xih li la kien jara u l-anqas jisma' iżjed, u kellu riġlejh jirtogħdu. L-imsejken, meta kien jiġi biex jiekol, kien ixerred il-minestra fuq il-mejda, u drabi wkoll tiċċallas ma' wiċċu għaliex l-imgharfa f'idejh kienet donnha qasba fir-riħ. Il-kenna bdiet tistmerru u ibnu wkoll, u fl-aħħar ma reduhx iżjed magħhom fil-mejda u kellu jibda joqgħod f'rokna jiekol daqxajn tisjir f'iskutella: iżda darba waħda li idejh kienu jirtogħdu iktar, l-iskutella żelqitlu minn idu u saret b'cejjeċ — Jommi! hemm trid tisma' x'isien telqet il-kenna: ix-xwejjah anqas biss wieġeb, għaddas rasu u demgħa fegġet fuq xfar għajnejh u tniehed tnehida! Il-għada fettxew xtraw siett tal-landa u qalulu: "Dan issa ma tfarrkux!"

Dik il-lejla iben ix-xih u l-kenna lemhu lil binhom mixhut fl-art, qieghed jilgħab bil-b'cejjeċ ta' l-iskutella. "X'int tagħmel hemm?" Staqsieh missieru. "Qieghed inwahaħ il-b'cejjeċ ta' l-iskutella biex meta nilhaq raġel nati 'l missieri u 'l omni fejn jieklu!"

Il-missier u l-omm taw ħarsa lil xulxin, ma felhux iktar iżommu, infexxu jibku.... Hadu mill-gdid 'in-nannu magħhom fuq il-mejda u minn dak il-jum il-quddiem ma zidux iktar jaħqruh.

(Il-Belt.)

C. M. D.

# IL-KASTELL SANT'ANĠLU.

(*Jissokta ma' ta' qabel*)

## IL-KNISJA T'ISFEL.

Fis-sena 1090 Ruggier, Konti Normannu, mibghut sgur mis-Sema, wara li rebah u keċċa minn Sqallija s-Seraċini, ġie u keċċiehom minn Malta wkoll. Ruggier reġa' waqqaf is-Salib, u fetaħ il-Knejjes insara.

L-ewwel żewġ Knejjes li fetaħ, kienu dik tal-Katidral, u l-oħra tal-Kastell S. Anġlu, u t-tnejja iddedikahom lil-Omm t'Alla. Il-Knisja ta' Sant-Anġlu ghadha qawwija u sħiha, u r-rhama bil-kliem latin, għan-nahha tax-xellug, tati xhieda ta' dan. Din il-Kappella hija mhaffra fil-blat, u aktarx itwal milli wiesgħa, xi 40 pied ma' 25. Ghandha altar maġġur, u żewġ altari mal-ġenb, qegħdin taht qisu qaws, jew *Archisolio*, u l-qad-disin huma pinguti *a fresco* u huma: tal-lemin: S. Anġlu, martri Karmnitan, Sant Onofrju, u St Antnin; tax-xellug: S. Blas, Sta. Barbra u Sant'Agata. Nisthajjel jien illi Sant-Anġlu u Sant-Agata ġew imqegħdin hemm mill-familja Nava, għax Pro-tetturi ta' Licata, belt fi Sqallija, minn fejn huma imnisslin in-Nava; Santa Barbra billi hija l-padrana tal-Bumbardieri; u San Blas, għax, kif jidher b'idu poġġuta fuq xbejba, aktarx xbieha ta' xi tfajla tal-familja, li helisha mill-mard tal-grieżem.

Il-Gran Mastru De Redin fl-1659 zejjen din il-Kappella billi tallat l-faċċata ta' ġewwa, u ta' barra, u waqqaf pilastru ta' l-Ordni Korintju u qiegħed żewġ tavli bix-xbieha ta' S. Ġwann u S. Pawl. Li din il-Kappella hi mhaffra fil-blat, turi biċ-ċar, li hi iżjed qadima, minn żmien il-Konti Ruggieru; u dan, biss għażilha bhala Parroċċa. Il-għaliex—jekk bhala ma jghidu l-istoriċi, u aktarx hekk hu: il-Maltin mindu ġie San Pawl qatt ma bidlu r-religjon,—fejn kienu jisimghu quddies, iqerru, jitqarbnu, jizzewġu? Biex naqtgħu fil-qasir, dik il-Kappella, la ma hiex mibnija għaliha u fil-beraħ, turi biċ-ċar, li kienet il-lok tal-qima għal-insara maltin, fiż-żmien tal-persekuzzjoni.

Fis-sena 1409 insibu wkoll imsemmija din il-Kappella, billi r-reġina Bianca, qiegħdet bhala Kappillan tal-Kastell u l-Knisja tiegħu, lill-Kanonku Ruggier Segona.

Fis-sena 1430 Guttiere de Nava, ha l-Kastell b'fewdu u l-familja tieghu baqgħet iżzommu sa kemm ġie l-Ordni ta' San Ġwann.

Fis-sena 1530 il-Gzejjer tagħna, ġew mogħtija minn Karlu V lil-Ordni, u l-ewwel Gran Mastro, li kien Lisle-Adam, malli rifes fuq il-Gżira, għajnu marret fuq il-Kastell, u għażel għalih il-Palazz tan-Nava, mhux minngħajr ġlied ma' Alvarez, li kellu jċiedi għall-forza, u jhalli 'l Malta hin bla waqt, u għal dejjem.

Il-Gran Mastro kabbar il-Palazz, u dawru bi gnejna u bi btiehi, illi skond il-fdal li għadhom jidhru, ma kenux sbieħ bi ftit, il-għaliex sa bl-affreski u bil-mużajk kienu mzejna.

L-arma ta' l-Isle-Adam, li mwahhla taħt tieqa tal-Palazz, li thares ġol-gnejna, għadha donna mnaqqxa l-bierah.

## IL-KNISJA TA' FUQ.

Fi żmien dan il-Gran Mastro, ġiet imwaqqfa l-Knisja fil-quċcata ta' *Cittadella* u d-dedikata lil Sant'Anna, illi mħabba l-għamla tagħha jisthoqqilha li tkun magħrufa ftit ahjar.

Din il-Knisja hija ikbar minn dik t'isfel, u ta' għamla im-sejha Sikulo-Normanna. Fiha kursija u navi waħda biss, fin-naħha tal-lemin. Izda l-hlewwa tagħha hi, illi l-arkati, is-saqat, il-kursija u n-navi, huma lkoll qegħdin jistrieħu u mirfuda fuq kolonna waħda biss, li qiegħda fin-nofs. Kieku Sansun iehor kien ifettillu jheżżeż u jwaqqa' din il-kolonna, il-Knisja kollha tiggarraf u ssir borg ġebel. Din il-kolonna aktarx (kif jikteb Quintino) għadha mit-Tempju ta' Melitta.

L'Isle-Adam, Del Ponte, Del Monte u La Vallette wara mewthom, ġew midfuna hawn, u żmien il-G. M. La Cassière, ġew mehuda fil-Kannierja ta' San Ġwann. Izda l-qalb ta' L'Isle-Adam, għadha midfuna fil-qabar ta' din il-Kappella, bhal ma tixhed ir-rhama, l-iskrizzjoni u l-Arna ta' dan il-Gran Mastro.

Ma' dwar din il-Knisja, hemm xi Armi, li huma tal-familja Nava; u oħrajn, jinsabu 'l hawn u 'l hemm ma' dwar il-Kastell. Kif thalli l-mina, u tiġi għal l-ewwel pjan, tidher Armə, aktarx hija tal-Konti Ruġġieru, izda ftit mikula biż-żmien.

## IL-PALAZZ.

Il-Palazz li hu qiegħed fuq l-oġhla rampa ta' S. Anġlu, hu daż-żmien l-għamara tal-*King's Harbour Master*, u jhares lejn il-Punent, u minn ikuq sejjer għall-belt, min-naħa ta' l-Isla, jil-

mhu sewwa. Dan il-Palazz mhux kbir wisq, iżda d-dahla (il-portiku) li għandu hu ta' għamla Sikulo-Normanna, u t-taraġ li fih huwa sabiħ tassew. Is-swali huma kbar u għolja, u fadal fihom xi tpingija qadima, u armi tal-Kastellani. Fil-bitħa hemm fadal ta' affreski, ta' stukki, xogħol tal-bebbux, arabeski, niċeċ, arki u għejun.

## EGĦLUQ.

Fuq il-Kavaliieri, jiġifieri s-sur li jsaltan fuq is-swar l-oħra tal-kastell, għadha tidher il-qampiena li sikwit nisimgħuha ċċempel fil-festi, u d-daqq tagħha, dejjem imliina qalbna bil-ħlewwa. Din tfakkarna f'dawk iż-żminijiet meta bil-lehen tagħha kienet, twiddeb 'ill-Maltin, sabiex jingħalqu fi djarhom, jew jinħbew f'xi għerien, jew jingabru fis-gewwa l-Kastell, imħabba d-dehra tal-Flotta ta' l-egħdewwa; jew inklelê, il-lehen tagħha kien ikun ta' hena, il-għaliex thabbar ir-rebħa fuq xi xwieni ta' l-egħdewwa, jew xi Galjun wasal priġunier fil-port; jew imħabba fil-ħatra, fil-miġja u l-ingress ta' xi Gran Mastru ġdid...

In-naħha li thares lejn id-dahla tal-Port kif tispicċa r-rampa l-wiesgħa, jinsab żuntier, fejn hemm miġbura l-għadam imbierek ta' dawk li xerrdu demmhom fl-Assedju l-Kbir (1565) u ta' dawk li mietu bil-pesta. Biċċa rhama bi ftit kliem iswed imnaqqxa fuqha bil-Latin, u taparsi monument tal-ħaġra tal-franka, huwa s-sinjal waħdieni, illi dawk li ġew warajhom, u wirtu l-libertà u l-barka li hallew, marru jwaqqfu biex lilna u lid-dinja jgħidu li wkoll f'Malta kellna l-Qalbenin li ma jisthux iħabbtuha ma' dawk ta' Maratona.

Il-Kastell Sant'Anġlu, imħabba fis-sehem ewlieni li kellu fl-Istorja, il-qawwa, il-kobor, il-ġmiel tiegħu, bhala magna tal-gwerra, huwa tassew il-għira ta' kullhadd, u jisthoqqlu mhux biss ikun il-glorja u l-foħrija tagħna, iżda l-ġieħ ta' kollha kemm hi d-Dinja ċivili.

Kan. G. M. Farrugia.

~~~~~  
XERRDU

« I L - M A L T I »

JEKK THOBBU T-TAGĦLIM TA' LSIENKOM  
~~~~~

# ID-DWELL F'MALTA FI ŻMIEN L-ORDNI

*Lil dawk kollha li jagħmtu  
sehem mill-“Għaqda tal-Kittieba  
tal-Malti”, dan iċ-ċekken xogħol  
tiegħi, b'qima nâti.*

## I

F'Ġunju ta' 1-1770, fi żmien li kien jaħkem Malta l-Gran Mastru Pintu, ġie jagħmel żjara lil Gżiritna wieħed vjaġġatur Inġliż jismu Patrizju Brydone, u, fi ktieb li kiteb fuq l-artijiet li żar (1), isemmi fuq id-dwell li kien isir hawn Malta mill-Kavaleri, fejn iġħid «li fid-dinja kollha aktarx illi d-dwell f'Malta biss kien imħolli li jsir mil-Liġi. għax, (iġħid hu), billi l-Ordni ġie mwaqqaf fuq sisien ħorox u romantiċi ta' Kavallerija, il-Kavaleri jidhrilhom li jekk ma jhallux isir id-dwell, ikunu qegħdin imorru kontra s-sisien li semmejna; iżda, biex ma tantx tista' ssir ħsara, id-dwell iħallux isir taħt dawn il-pattijiet li huma kurjużi tassew: Hadd ma jista' jiddwella ħlief fi triq waħda tal-Belt; kull min jiddwella xi mkien ieħor jaqa' taħt il-ħruxija tal-Liġi; u kull min ikun qiegħed jiddwella, ikollu jieqaf u ma jissoktax jiddwella aktar, meta ġġiegħlu mara, qassis, jew Kavaler, taħt l-aktar pjeni ħorox jekk ma jobdix.

« Taħt dawn il pattijiet, f'nofs ta' Belt kbira, wieħed jista' jaħseb li, aktarx, hi haġa ma tistâx tkun li d-dwell f'Malta jispiċċa bit-tixrid tad-demmi; iżda m'hux hekk: aħna (Brydone) mal-ħajt ta' din it-triq għaddejna mal-ġħoxrin salib, li dawn ġew maħzuża għal dawk il-Kavaleri li baqgħu mejta fid-dwell, billi fejn jaqa' xi hadd mejjet fid-dwell, iħożzu salib mal-ħajt.

« Xi tliet xhur qabel (ma Brydone ġie Malta), żewġ Kavaleri kellhom xi jġħidu bejniethom fil-ħin li kienu jilagħbu l-biljard, u wieħed minnhom barra milli għajjar ħafna lil sieħbu,

(1) Brydone kiteb bl-Inġliż: iżda, billi l-Ktieb tiegħu ngħoġob ħafna, ġie maqlub u stampat bil-Franċiż, bil-Ġermaniż u bit-Taljan ukoll.

farfarlu daqqa ta' ħarta wkoll: iżda, wara dana kollu, meta l-imsawwat stieden għad-dwell lil-ieħor, dan ma riedx jiddwella b'għageb kbir ta' kullħadd; għax qabel, li Kavalier ma jil-qâx stedina għad-dwell ma kienet insemgħet qatt f'Malta; u għad illi siehbu reġa stiednu għat-tieni darba għad-dwell, dak li sawwat issokta jwebbes rasu u ma riedx jiddwella, għalkemm kellu żmien biż-żejjed biex jaħseb kemm se'r jeħel, talli ma laqâx l-istedina għad-dwell.

«Dak il-Kavalier li ma riedx jiddwella, gie mwaħħal li jagħmel *emenda onorevoli* fil-Knisja ta' San Ġwann għal ħamsa u ' għerbin jum wara xulxin, ħames snin f'ħabs mudlam (fil-Guva) u wara, jiġi mitfugħ għal għomru fil-ħabs tal-Kastell. Il-Kavalier li qala' d-daqqa ta' ħarta hu ddisonorat ukoll; billi ma kellux ix-xorti li jtaffi bid-demem ta' siehbu l-insult li qala' ».

Dan qalu Brydone, iżda mhux kollu minnu: il-Ġrajja tal-Kavalier, li wehel il-ħabs talli ma riedx jiddwella, ma hi min-nha xejn, għax l-Ordni m'hux talli ma kienx iwaħħal lil min ma jilqâx l-istedin għad-dwell, iżda kien jagħmel kemm jista' biex iżomm li ma jsir ebda dwell. Dak il-Kavalier gie mwaħħal il-ħabs, m'hux għax ma riedx jiddwella, iżda għax għajjar u ta daqqa ta' ħarta lil Kavalier ieħor f'waħda mill-Bereġ: ħaġa li kienet mibgħuda ħafna minn l-Ordni, u għaliha saru Liġijiet ħorox wisq; bħal ma wiehed jista' jâra milli jgħidu l-Istatuti ta' l-Ordni.

Il-Qasma 18, imsemmija: *Delle proibizioni e delle pene*, paragrafu 29, magħmulha mill-Gran Mastru La Cassière, tgħid li meta Kavalier ikollu xi jgħid ma' Kavalier ieħor fxi Berġa u jitgħajru, jitilfu sentejn anzjanità; jekk ikollhom xi jgħidu bejniethom bl-armi jew jâtu xi daqqa ta' ħarta, jiġu mnezzgħa minn Kavalieri, u jekk joqtlu, barra milli jiġu mnezzgħa minn Kavalieri, jiġu wkoll mogħtija f'idejn il-ħaqq.

Kull min kien jiġi mnezza' minn Kavalier, skond il-Qasma 2 par. 48 ta' l-Istatuti, kien jiġi mitfugħ il-ħabs għal għomru. Iżda, billi l-Liġi li kien għamel La Cassière għal min isawwat fil-Palazz u fil-Bereġ, kienet ħarxa ż-żejjed, sitt snin wara li Brydone gie Malta, jiġifieri fl-1776. fil-Kapitlu Ġenerali li sar minn l-Ordni, il-piena giet mibdula f'10 snin fil-Guva (ħabs mudlam) u 10 snin u ġurnata ħabs fil-Kastell.

Brydone żbalja wkoll fil-għadd tal-jiem, meta qal li dak il-Kavalier li sawwat gie mwaħħal li jagħmel *emenda onorevoli* f'San Ġwann għal ħamsa u għerbin jum wara xulxin, għax

dik il-piena ta' 45 jum, ma tinsabx fl-Istatuti ta' l-Ordni. Il-piena li dak il-Kavalier seta' wehel kienet ta' *Quarantena*, (40 jum) wehidha, inkella b'*Settena* (7 ijiem) magħha, jiġifieri 47 jum, u m'hux 45. (2)

Kif kiteb Brydone, meta semma' s-setgħa li kellhom il-Kavaleri, il-qassisin u n-nisa li jistgħu jwaqqfu d-dwell, iqarra q b'dawk li ma jifhmux u jwaqqa' għaċ-ċajt il-Liġijiet ta' l-Ordni. Tassew li l-Kavaleri kellhom xi setgħa fuq il-Liġijiet tal-Kavallerija l-Qadima: li l-qassisin huma mlibbsa bi lbies qaddis, u għalhekk għandhom is-setgħa tad-dawran; u li n-nisa huma magħmula biex bit-talb tagħhom iħollu lil dak li jkun; iżda fl-Istatuti ta' l-Ordni m'hemm l-ebda Liġi li tatihom dik is-setgħa li semma' Brydone. (3)

(2) Il-piena tal-*Quarantena*, li Brydone sejħilha *emenda onorevoli*, kienet issir hekk: Kull min jehel *Quarantena*, kien ikollu jsum għal 40 jum wara xulxin; fir-raba' u s-sitt jum, is-sawma kienet tkun hobż u ilma u jiekol fl-art, u kien irid jidher (fir-raba' u s-sitt jum) quddiem il-qassis ta' l-Ordni, imneżża' mill-hwejjeġ kollha u ħafi, u fil-ħin li l-qassis jâti b'virga fuq spalltu, il-Kavaler jibda jkanta s-Salm: *Miserere mei Deus* u talb iehor; ma kienx jista' joħroġ minn daru ħlief biex imur il-Knisja ta' San Ġwann, liebes libsa twila u bil-Mant ta' Kavaler, fejn ikollu jieħu sehem fl-Uffizzji Divini kollha li jsiru hemm u bla ma jista' jgib armi fuqu.

Il-piena tas-*Settena* kienet issir billi dak li jehelha jkollu jsum sebat ijiem wara xulxin, u fir-raba' u s-sitt jum, imur quddiem l-artal, ineħhi l-Mant ta' Kavaler, joġġhod għar-rkubtejh quddiem il-Qassis ta' l-Ordni u fil-ħin li l-Qassis jibda jâti b'virga fuq spalltu, il-Kavaler igħid is-Salm: *Deus misereatur nostri* u talb iehor. Inbagħad, malli l-Kavaler iqum minn għar-rkubtejh, jieħu l-Mant u jbus lill-Balliju.

Min kien jieħel *Settena* u *Quarantena* flimkien, kien jieħu l-kastig tal-*Quarantena* biss; u min kien jehel *Settena* jew *Quarantena* għal aktar minn waħda, kien jagħmel il-kastig ta' waħda biss.

Dawn il-pieni, fil-Kapitlu Ġenerali li sar minn l-Ordni fl-1776, gew imneħħija, u flok is-*Settena* saret il-piena ta' xahar ħabs fil-Kastell, u flok il-*Quarantena*, ta' sitt xhur.

(3) Ara CONTI BORCH—*Lettres sur la Sicile et l'Isle de Malthe*. Turin, 1782.

Fuq is-Slaleb li ra mal-ħajt, jista' jkun li huma tassew maħ-  
zuża għal dawk li waqqgħu mejta fid-dwell: din id-drawwa għa-  
dha sal-lum li kull fejn imut xi hadd fit-triq, iħozzu salib mal-ħajt.

Hu minnu li meta fl-1770 Brydone gie Malta, f'bosta toroq  
tal-Belt kien jista' jsir id-dwell, iżda m'hux fi triq wahda biss,  
bħal ma qal hu. Għad li kien isir id-dwell f'xi nħawi tal-Belt, dan  
ma kienx imħolli li jsir mil-Liġi, bħal ma qal Brydone; biss dawk  
li kienu jiddwellaw fil-Belt, ma kenux jiġu magħduda bħala  
ħatja ta' dwell, iżda bħala ħatja li ma semgħux mill-Ħakma li  
ma tridx li jsir id-dwell; u għalhekk kienu jiġu mwahħla għal  
ftit ħabs fil-Kastell, jew, jekk ikun xi Kavalier imqarqaç, biex  
jehilsu minnu, kien jiġi eżiljat minn Malta. Imma min kien  
jiddwella f'xi nħawi oħra kien jiġi mwahħal kif titlob il-Liġi  
ta' l-Ordni fuq id-dwell. U dak li jkun il-ħtija tad-dwell jehel  
aktar mill-Kavalier l-ieħor, li, biex ma jitlefx ġiehu, kien ikollu  
jilqa' l-istedina.

Il-Kavaleri kienu jiddwellaw f'dik it-triq imsemmija minn  
Brydone, m'hux għax dina t-triq kellha xi privileġġ, bħal ma qal  
hu, iżda kienu jiddwellaw fiha mħabba li kienet *triq dejqa*, u billi  
d-dwell irid li hadd ma j'twarrab minn fejn ikun qiegħed waqt  
id-dwell, il-Kavaleri, tista' tgħid, dejjem kienu jagħzlu lilha, billi  
fiha kienu joqogħdu jiddwellaw b'daharhom mal-ħajt, bla ma  
wiehed ikun jista' jerga' l-ura, dejjem jilqgħu d-daqqiet ta' xulxin.  
għax, bid-djuqija ta' dik it-triq, bix-xwabel kienu jilħqu lil xul-  
xin sewwa.

It-triq li fiha kienu jiddwellaw il-Kavaleri, hija msemmija  
ħafna minn bosta kittieba li kitbu xi rumanzi ta' żmien il-Ka-  
valieri f'Malta, u minn xi oħrajn li kitbu, minn żmien l-Ingliżi,  
l-hawn, fejn dawn kollha jgħidu, li t-triq li fiha kienu jiddwel-  
law il-Kavaleri hija STRADA STRETTA dik, fit-triq li tigi taħt il-  
Berga ta' Provenza il-lum il-*Malta Union Club*. Iżda dawn il-Kit-  
tieba żbaljaw meta qalu hekk: aktarx imqarqab illi x-xniegħa kienet  
griet li l-Kavaleri l-aktar li kienu jiddwellaw fi *triq dejqa*, u  
billi fil-Belt għandna triq jisimha STRADA STRETTA,—li tisser  
*triq dejqa*—kien hemm xi Kittieb li dik it-*triq* li l-Kavaleri  
kienu jiddwellaw fiha ħadha bi STRADA STRETTA, u li nbagħad  
il-Kittieba ta' warajh qalu bħalu; imma dik it-*triq dejqa*, li fiha  
kien isir id-dwell m'hux STRADA STRETTA kienet, imma STRA-  
DA FEDERICO: triq bil-bosta idjaq minn STRADA STRETTA,  
għax il-Konti ta' Borch, li kiteb fl-1782, jiġifieri fi żmien li għad  
kien hawn l-Ordni f'Malta, iġhid li l-Kavaleri kienu jiddwellaw

f'RUE STRETTA (*Triq dejqa*) li tiġi ma' ġenb il-Palazz tas-Sultan ta' l-Ordni. (4)

It-*triq dejqa*, li tiġi qrib il-Palazz, hija STRADA FEDERICO u m'hux STRADA STRETTA; ġhax, STRADA STRETTA, jekk wiehed iqis it-tul tagħha, m'hux talli ma tiġix fil-qrib tal-Palazz, iżda tiġi mbiegħdha minnu qatigh.

Isaħħaħ ukoll il-kitba tal-Konti ta' Borch,—jiġifieri li t-triq li fiha kienu jiddwellaw il-Kavaleri kienet STRADA FEDERICO—dwell li sar fi STRADA FEDERICO, u li aħna sibnieh f'wiehed mill-Manuskritti tal-Bibljoteka, fejn fid-dwell li sibna u li aħna l-quddiem bi hsiebna ngibuh, dik it-triq ma nsibuhx imsemmija b'isimha: iżda b'laqamha: *It-triq id-dejqa ta' San Duminku*; u din it-triq (Strada Federico) kienu jgħidulha hekk ukoll, imhabba li tiġi qrib il-Knisja ta' San Duminku.

Mela, ġa la darba l-lum, f'dana l-Għadd tal-MALTI, urejna x'kien hemm tajjeb u hażin filli kiteb Brydone fuq id-dwell fi żmien l-Ordni f'Malta u f'liema triq sewwa kienu jiddwellaw il-Kavaleri, f'Għadd ieħor ingibu l-Istorja tal-Liġijiet li kien hawn fuq id-dwell fi żmien l-Ordni, flimkien ma' xi dwellijiet li saru u li aħna sibna fit-tfittix li għamilna fil-Bibljoteka u fl-Arkivju ta' l-Ordni, biex għaqqadna dina l-Kitba fuq id-dwell.

Ġużè Gatt

(4) Ara CONTI BORCH—*Lettres sur la Sicile et l'Isle de Malthe*. Turin, 1782.

## TBEŻBIŻA

Lil dak il-Habib li staghġeb li fl-Ortografija tagħna daħhalna il-Q (għall-Qof) flok il-K, ingħidulu li jitlob lill-habibu tal-Kajr biex jitkixxiflu 'il-għala kliem bħal Bulaq u Iraq li sa ftit ilu kienu jinkitbu (hażin) Bulak u Irak issa—sa fit-timbri ta' l-ittri—qegħdin jinkitbu BULAQ u IRAQ—bil-Q u mhux bil-K.

S.

# IL-GRAMMATKA MALTIJA

## FIĊ-ĊOKON

(*Jissokta ma' ta' qabel*).

### IL-KONSONANTI DGĦAJFA J U W.

Il-ħoss ta' *ja* u ta' *waw*, quddiem jew wara vokali, jinkiteb bl-ittri konsonanti J u W u mhux bl-ittri vokali I u U.

Wisq huma l-provi li juruna ċar illi l-ħoss tal-*ja*, u tal-*waw*, quddiem jew wara vokali, għandu s-saħħa ta' konsonanti, u għalhekk dan il-ħoss għandhom jidhru għalih l-ittri konsonanti *j* u *w* biex jiġu magħżula għall-kollox minn l-ittri vokali *i* u *u*. Araw:

Waħda mill-vokali ma' l-ittri *j* u *w* tagħmel ħoss ta' sil-laba waħda: *ja*, *wa*; *aj*, *aw*: sewwa sew kif tagħmel dik il-vokali ma' konsonanti oħra: *ba*, *ċa*; *ab*, *aċ*: iżda lê żewġ vokali oħra, bħal: *oa*, *eo*, *ae*, *ea*, li, fil-lehen, jibqgħu miġrudin waħda minn l-oħra *o-a*, *e-o*, *a-e*, *e-a*.

Illi l-ittri *j* u *w* għandhom is-saħħa ta' konsonanti, juru-homlna wkoll kliem bħal *l-imwaħħal*, *l-imjassar*. Rajna iżjed il-fuq (\*) li xi kliem li jibda b'żewġ konsonanti, meta jiehu l-artiklu, iżid quddiemu *i* tal-lehen u ġa-la-darba l-kliem *mwaħħal*, *mjassar* ħadu l-*i* tal-lehen biex saru *l-imwaħħal*, *l-imjassar*, għandna nifhmu li l-ittri *j* u *w* huma konsonanti: kieku kienu vokali (*i* u *u*) konna ngħidu u niktbu: *il-mu-aħħal*, *il-mi-assar* bl-artikolu *il-* bħalma bl-artikolu *il-* ngħidu: *il-musmar*, *il-mistub*.

Mela, la nafu dan kollu, il-għala ma nagħżlux konsonanti minn vokali, la darba dan jista' jsir bla taħbit u bla tfixkil ta' xejn, għax tipi jinsabu fl-istamperji kollha: *j* u *w*? La nistgħu, il-għala ma niktbox sewwa, u fl-istess hin inħaffu l-ortografija u nagħmluha iżjed ċara billi niktbu, ngħidu aħna, *kiwja* u mhux *kiuia* li wiehed ibati biex jaqraha? *qawwu* (qaw-wu) u mhux *qauuu*)?

(\*) Ara l-MALTI l-ewwel sena faċċ. 45.

Il-konsonanti *j* u *w* -- billi huma dgħajfa — ma jtennux irwiehhom fit-tiswir tal-kelma bla vokali għal kull waħda.

Għad li niktbu *mèss*, *fècc* għandna niktbu *háj*, *séw*. Hekk ukoll fin-nofs. Għad li minn *haddem* niktbu *haddmu*, minn *kejjel*, *newwel* għandna niktbu: *kejlu*, *newlu* (u mhux *kejlu*, *newlu*) biex jistgħu jinqasmu f'sillabi ta' *kej-lu*, *new-lu* il-għaliex il-*j* u l-*w* ma joqogħdux bla vokali magħhom. (Ara t-*Tagħrif* il-10, l-40 u l-41 Régula. faċċ. 10, 28 u 29).

## IL-PRONOMI MEHMUŽIN

Il-Pronomi mehmuzin man-nomi huma *-i*, *-ek*, *-u*, *-ha*, *-na*, *-kom*, *-hom*. L-ewwel tlieta jibdeu b'vokali; l-aħhar erbgha b'konsonanti: *dari*, *darek*, *daru*, *darha*, *darna*, *darkom*, *darhom*. Fost dawn, l-*izjed* li jistgħu jfixkluna huma l-*u* u l-*ha*.

Kif inhi li l-*u* (maskil) ma għandux *h* quddiemu bħall-*ha* (femminil)? Dan jidher ċar.

Iż-*zjieda* tal-maskil *u* (vokali), f'xi kliem, tagħmel l-istess tibdil li jagħmlu l-*i* (vokali) u l-*ek* (li tibda b-vokali), waqt li iż-*zjieda* tal-*ha* (li tibda b'konsonanti) tagħmel bħal ma jagħmlu shabha *-na*, *-kom*, *-hom* (li jibdeu b'konsonanti).

Araw: Il-particella *tagħ* (ta') biż-*zjieda* tal-pronomi tagħme

tIEgħ-i		tAgh-ha (li tinħass <i>taħha</i> )
tIEgħ-ek		tAgh-na
tIEgħ-u		tAgh-kom
		tAgh-hom (li tinħass <i>taħhom</i> )

Iżjed, il-konsonanti *għ* u *h* meta jiltaqgħu flimkien jinhassu *ħħ* (\*) għalhekk kieku l-pronom *u* kellu *h* quddiemu (*tagħ-hu*), il-kelma kienet tinħass *taħhu* bħal ma *tagħ-ha* tinħass *taħha*.

Għalhekk niftakru li għandna niktbu sewwa

missieru—missierha  
sebgħu—sebagħha

L-istess il-verb. Semagħ (S-M-Għ) jagħmel *semgħu*, *semagħha*, *semagħhom*. (Ara t-*Tagħrif* faċċata 94. T. ċ).

\*

Il-Pronomi mehmuzin mal-verb huma: *-ni*, — *-k* jew *-ek* jew *ok*, — *-u* jew *-h* (izda lê *-hu*) — *-ha*, — *-na*, — *-kom*, — *hom*.

(\*) Ara l-MALTI faċċata 44.

Il-verb *ta*, (\*) — li ma jispiċċax bil-*għ* bħall-partiċella *tagħ*—jagħmel *tani*, *tak*, *tah*, *taha*, *tana*, *takom*, *tahom*. [Qabbel *tana* (ta lilna) ma' *tagħna*, *takom* (ta lilhom) ma' *tagħkom*].

Il-pronomi mehmużin jistgħu jiżdiċiedu ma' kull sura tal-verb: *jati-ni*, *jati-k*, *jati-h* etc., *jatu-ni*, *jutu-k*, *jatu-h* etc.

Il-pronom mehmuż tat-tielet persuna, maskil, singular hu *-u* (kiel-*u*) jew *-h* (ta-*h*) iżda mhux *hu* (bħal ma rajna l-fuq) biss isir *-hu* meta wrajh ikollu mehmuża l-preposizzjoni *l* (lil). Dan jixhduh kliem bħal: *tamagħ* (T-M-Għ) li jagħmel *tamagħhulu* (u għalhekk jinħass *tamaħħulu*) *tu* li jagħmel *tahulu* (ta-hu-lu) u għalhekk *kiser* għandu jagħmel *kiserhulu*

*ħammeġ* „ „ *ħammeġhulu*.

(Ara t-*Tagħrif* faċċ. 100—Għadd 69).

Niftakru wkoll li dal-pronom mehmuż hu *h* u mhux *ħ* għad li fl-aħħar tal-kelma jinħass hekk: *tah*, *ħaduh*, *qatluh*.

#### IT-TE MARBUTA

Hafna kliem li minn għalina jispiċċa bil-vokali *a*, insibuh li jispiċċa bil-konsonanti *t*, għad li din mhux fit-tiswir kollu tal-kelma tinħass u tinkiteb.

Din igħidulha *He-Te* jew *Te marbuta*, Eż: *Alla*, *werqa*, *kelma*.

Din *it-te* tinħass u tinkiteb quddiem il-pronomi mehmużin (*kelmti*), u fl-aħħar tal-kelma quddiem isem iehor (*kelmet isultan*). (Ara t-*Tagħrif* faċċata 69).

Fost il-kliem tal-għadd, il-kelmiet mit-*tlieta* sal-*għaxra* jispiċċaw bit-*t* marbuta.

Għalhekk hażin jagħmel min jikteb *ħames tital* jew *ħames ti tfal*; għandu jikteb *ħamest itfal* bit-*t* marbuta mal-*ħames*, għax biċċa minnha, u bl-*i* fil-bidu ta' *tfal* għax vokali tal-lehen.

*Tlieta* u *tmienja* jsiru *tlitt*, *tmint* (itfal)—l-*ie* issir *i* għax b'aċċent shiħ.

*Erbgħa*, *sebgħa*, *disgħa* jsiru *erbat*, *sebat*, *disat* (itfal)—bil-*għ* mixruba.

*Sitta* ssir *sitt* (itfal)—flok *sittt*. (Ara t-*Tagħrif* faċċ. 84).

[Il-kelma *il* li tidher wara kliem il-għadd mill-*ħdax* sad-*dsatâx* ma hix l-artjokolu *il-*, iżda biċċa mill-istess kelma tal-għadd. M'għandekx tikteb *dsatax il-xiber* iżda *dsatax-il xiber*. Dan jidher ċar: għax kieku dik l-*il* kienet l-artjokolu kienet tinħass *dsatax ix-xiber*. (Ara t-*Tagħrif* faċċ 87 T. ċ.)] (tissokta)

(\*) Il-verb *ta* hu sura mqassra ta' għäta (*j*) = Għ-T-J.

# INNU (\*)

Sliem għalik, Razûl tal-Gzejjer  
mis-Smewwiet dlonk imberkin,  
hawn, fuq qabrek, bl-akbar qima  
għar-rkobbtejna mixħutin,  
naħalfulek li għal-dejjem  
mas-Salib nibqgħu mħaddnin.

Aħna wlied Pawlu l-Imqaddes,  
u ġejjin mill-bgħid bil-ħrara  
li ġieh nâtu ta' l-Insara  
lill-Mulej, quddiem kull-ħadd.  
Naħalfulu li għal-dejjem  
mas-Salib nibqgħu mħaddnin.

Aħna ngħammru Gzira ckejkna  
qalb il-mewġ mill-qerq miftuma,  
fejn minn xħin Pietru ġie Ruma  
Dîn Ġesù ma ncaħad qatt.  
Naħalfulu li għal-dejjem  
mas-Salib nibqgħu mħaddnin.

Sliem għalik, Razûl tal-Gzejjer  
mis-Smewwiet dlonk imberkin,  
hawn, fuq qabrek, bl-akbar qima  
għar-rkobbtejna mixħutin,  
naħalfulek li għal-dejjem  
mas-Salib nibqgħu mħaddnin.

G. M. A.

(\*) Dan l-Innu ġie miktub għall-mawra tal-Għawdxin f'Ruma u mmużikat mis-surmast Ġużè Caruana biex jitkanta mill-pellegrini. Il-mużika tiegħu ingħoġbot ħafna u l-organista ta' San Pawl Barra (Ruma) daqqulhom fuq l-orgni famuż tal-Bażilka u akkompanjahom. Għoġbu tant li talab kopja biex iżommha b'tifkira.

# MISTOQSIJET U TWEĠIBIET

G. M. (IL-BELT) Il-plural ta' *xoġhol* huwa *xoġhól* jew aħjar *xoġhál* wiehed, u *xoġholijiet* jew aħjar *xoġhalijiet* l-ieħor: it-tnejn *plurali indeterminati* jew ta' *bla għadd*. (Ara. *Lexicon* M. A. Vassalli pag: 647). Dawn is-suriet ta' plurali jimxu fuq oħrajn ta' għamla waħda fiż-żewġ plurali. eż: minn: *tarf* nagħmlu *truf*, inbagħad *trufijiet*. Hekk ukoll minn: *seher*, *deheb*, *għaġeb* sata' kellna l-plurali tagħhom (*ipotetici*) ewlenin: *shár*, *dhub*, *għġub* li minnhom, biż-żjeda ta' *ijiet*, bnejna *sharijiet*, *dhubijiet* jew *dhebijiet*, *għġubijiet*.

Għalhekk fuq is-suriet ta': *dhebijiet*, (*e*) *għġubijiet*, b'żewġ kons: wara xulxin, fil-bidu tal-kelma, imissna niktbu għar-reqqa: *xoġholijiet* u mhux *xoġhlijiet*.

Id-drawwa tagħna u tal-Kittieba kollha tal-Malti li bqajna niktbu *xoġhlijiet* flok *xoġholijiet*, iktarx hi meħuda minn fuq kliem ieħor li fihom iż-żjeda f'tarf il-kelma ta' sillaba li tibda b' vokali twaqqa' fl-istess kelma t-tieni vokali ta' bla aċċent. U għalhekk dejjem hsibua li minn *xoġhol* għandu jitnissel il-plural: *xoġhlijiet* (Ara t-*Tagħrif fuq il-kitba Maltija* pag: 21). Imma *xoġholijiet* hi, biex ngħid hekk, it-tieni plural ta' *xoġhól* jew *xoġhál* minn *xoġhol*, bħalma *klimijiet* hija sura oħra ta' plural meħuda minn: *Kliem* u mhux minn *Kelma* li nbagħad għandha l-plural tagħha *determinat* jew *magħdud*: **KELMIET**.

A. C.

## IL-KELMA “HAL”

Il-kelma *hál* ta' ma' l-ismijiet tar-rhula bħal Hal-Balzan, Hal Tarxien, Hal Luqa, Hal Safi, Hal Ghaxaq xi hadd basarha bħala mqassra mill-kelma *ráhal*. Hemm fil-Għarbi l-kelma *mhál* li tfisser *post*, *lok*, hierġa mill-kelma *hál* (*stat*) li nsibu fil-kelma maltija *bhál* (*fil-hál ta'*) u fil-Għarbi *xhálek* (bil-Malti *x'ahbarek*)

Issa jien bejn *ráhal* u *mhál* aktar nagħzel din ta' l-aħħar bħala kelma li għandha x'taqsam mal-kelma mqassra *hál*; għax aktar hu ħafif li tghib mill-kelma taqsima hielsa minn l-aċċent, milli taqsima mgħobbija bl-aċċent. Targá' bħal *mhál*, fil-Għarbi hemm ukoll *mta'* (mtágh). Bħalma *mta'*, fil-Malti, tilfet l-ittra *m* u saret *ta'*, hekk ukoll, ngħid jien, jista' jkun li *mhál* għall-Malti tilfet l-ittra *m* u saret *hál*. Hekk *Hal Balzan*, *Hal Luqa* iġġu qishom mita ngħidu *il-post ta' Balzan*, *il-post ta' Luqa*.

G. V.

# QIEGH IL-BAHAR

Dan hu sugġett li jiġbed u jhajjar, izda fit-tfittix tal-lum ta' sugġetti tal-pittura, ftit huma dawk li jfittxuh. Madankollu, il-baħar għandu l-pajjiżi tiegħu, l-iġbla tiegħu, is-siġar, il-widien u x-xaġhriet tiegħu li jhajru u li jisthoqqilhom minn jistagħgeb bihom mhux inqas minn dawk ta' l-art.

Il-*flora* (ħxejjex) u l-*fawna* (bhejjem) tal-baħar,—u l-izjed din ta' l-aħħar—huma l-akar għonja. Il-baħar, li nebbah bosta poëti u bosta artisti, barra l-bahrin, għandu l-bigġiela u l-kix-xiefa tiegħu. Kif jidher, dari tkixxif il-baħar ma kienx isir ħlief bit-tagħdis, li mħabba d-dewmien qasir tiegħu ma kienx iħalli li ssir tkixxifa shiħa u għalhekk din ma kinentx tkun biż-żejjed biex tati ħjiel tajjed ta' qieghān il-baħar li jwaħħxu għall-kobor u l-għamla tagħhom.

Kif kull sengħa għandha ħrafitha, hekk ukoll is-sengħa jiebsa u ħarxa tal-buġħaddasa għandha tagħha. Fi Sqallija għadhom sal-lum jiftakru l-ġrajja ta' Nikola—imlaqqam il-ħuta—għawwiem qlubi, li kien, kif iġhidu, jista' jdm f'qiegh il-baħar imqār erba' jew ħamest ijiem shaħ, u hemm iġhix bil-ħut biss.— Il-ħrafa izda ma tghidx kif kien jagħmel biex jaqbad dan il-ħut. — Immela, fuq din il-ħrafa Federiku, sultan ta' Sqallija, billi kien sama' b'din il-ħila tal-għaġeb ta' Nikola, stiednu fuq il-fliegu ta' Messina, bejn Xilla u Kariddi, u hemm xehet kies (tazza) tad-deheb fil-baħar, fil-waqt li ġaġhlu jinzel iġibu. Is-Sultan u l-ġemgħa tan-nies bid-dehwa stennew għal aktar minn tliet kwarti ta' siegħa u ġa kienu bdew jaqtgħu jieshom li jaraw tiela l-qalbieni raġel, mita fid-daqqa u l-ħin jidher Nikola f'nofs il-mewġ iżomm f'idu l-kies tas-Sultan. Is-sajjed tar-filhom bi ħwejjeġ tal-biża' fuq it-tiġrif li miegħu ltaqa', u fuq is-sarār li kellu ma' *pjoure*, mat-tghargħir ta' l-ilma, mal-ħut u mad-dbejjeb tal-għaġeb; izda s-sultan kiefer waddab il-baħar kies iehor wisq isbaħ minn ta' qabel u stieden mill-ġdid lill-qalbieni baħri biex jistadu. Qaġhad il-baħri ftit bejn haltejn u nbagħad twaddab f'qiegh il-baħar mnejn qatt iżjed ma tala'. Din hija l-ħrafa.

Il-lum il-buġħaddas jista' minnġhajr tiġrif kbir, bit-thejjija tal-ghodda ta' żmien'na, bis-sniedaq bl-arja għan-nifs u bi ħwejjeġ oħra bħal dawn, jissogra jinzel fil-bellighat tal-baħar, izda sa qiegh imtarraf li, bejn wieħed u iehor, ma jisboqx l-erbghin mitru (madwar dsatax-il qasba u nofs).

L-ewwel hass wara t-tagħdisa xejn mhu milqugħ bil-qalb; uġiġħ fil-ġħaksiet, tagħkis fil-ġisem, tidwir tar-ras u zanżin fil-widnejn iwennsu l-bughaddasa li jkunu għadhom mħumiex imħarrġin f'dis-sengħa. Jekk il-bughaddas iġib xi dawł, gegwieġa ħut tirtass ma' dwardu kemm-kemm ma jżommulux li jgħaddi l-quddiem. Izda b'inkejja ta' dan it-tfixkil kollu, saru u għadhom isiru, iktarx b'sengħa ikbar, sajdiel kbar ta' ħwejjeġ ta' siwi u ta' sbuħija liema bħalha, mitlufin minn bastimenti mġħarrqin, kif ukoll it-tluġħ mill-ġdid ta' bastimenti mġħarrqa.

It-tkixxif tal-bellighat (qigħan) tal-baħar—bla ma tgħodd dak biex jistadu ħwejjeġ ta' siwi, li għalih saru u thejjew għaqdiel ta' aktar minn lewn wieħed—ħajret xi ftit min-nies: inglizi, svizzeri, francizi u oħrajn li joħolqu xi xirkiet għal kull ma jinħtieġ għal dan ix-xoġħol. Fosthom jixraq li tissemma' dik li ġiet mitmuma mill-prinċep ta' Monaco bil-*yacht* tiegħu "*Princess Alice*". Il-frott li ġieb dan ix-xoġħol kien tal-għaġeb. Mill-qigħan bla ma jiltahqu, fejn, imħabba r-rassa bla tarf kont tahseb li ebda maħluq ma jista' jgħix, ġibdu, bil-għajnuna ta' trombi, kotra bla qies u ta' kull-lewn u sura ta' bhejjem u siġar, dawk mġħammrin b'kull taqsim meħtieġ għall-ħajja u b'għajnejn il-kobor tagħhom, li xejn ma jaqblu mal-bqija ta' ġisimhom. Dan juri kemm hu nieqes id-dawł, f'dawk il-qigħan hekk fondi.

Kif jinsab il-ħut haddiel li għandu l-*electricità* hekk ukoll issib ħut li jarmi d-dawł, jew aktarx li jgħorru miegħu. Il-*Halosaurus Macrochir* bħallikieku mistad ħdejn il-gzejjer il-Koħol (Isole Azzurre) minn qieġħ ta' iżjed minn 1,400 pied, jati dawł daqs musbieħ imdaqqs. Hu mlibbes b'64 qoxra *prismatici* li kull waħda minnhom donnha musbieħ ċkejken li jifrex id-dawł madwaru. Ĥut ieħor għandu rasu tiddi u tistħajlu mlibbes b'raġġiera. Id-dwal ta' dawn il-ħlejjaq barranin huma minn kull lewn: ħomor, ħodor, koħol sofor eċċ. kif ukoll minn kull lewn huma l-kxur tagħhom.

Fost il-ħut li jgħix f'dan il-qieġħ bla qies, minn 3,000 sal-4,000 mitru, jixraq insemmu lill-*Melanocetus Joubsoni* li f'tarf ħalqu għandu bħala sunnara li fiha jibqgħu mwahħla dawk il-ħwejtiet li bla ħsieb iġħaddu, waqt li din il-ħuta tkun moħbija fil-ħama. Oħrajn flok sunnara għandhom bħal ħaġa—issa qieġħda fuq ir-ras, issa fuq id-dahar—li biha jaħfnu dak li jħossu jew imissu. Dawn l-animali barranin malli tneħħihom minn l-ilma, titbiddel surithom, u dlonk l-*organi* tagħhom jirtassu u jitilfu qawwithom,

L-ifnad qighan tal-bahar s'issa magħrufa: fil-Mediterran jilħqu sal-4,800 mitru, fl-Atlantiku sas-7,000 u fil-Paċifiku sat-8,513! F'dan il-fond kollu jinsabu mhux biss hlejjaq hajjin, iżda tinsab ukoll *flora* li mhix nieqsa mill-kburija, imsawra iżda minn xtieli nofs hajjin, hekk li donnha torbot ma' xulxin is-saltna tal-hxejjex ma' dik tal-bhejjem; il-biċċa l-kbira tagħhom tmiss lill-qatgħa tal-qroll.

Fl-aħħar nett qiegħ il-baħar iqiegħdilna quddiem għajnejna bixriet ta' hwejjeġ bil-bosta kbar li jixirqilhom jiġu magħrufin u mfahħrin, u jekk—kif ġie mfisser minn Vern fil-ktieb tiegħu *20,000 leghe sotto il mare*—biż-żmien u bix-*xjenza* għad jitkompla l-vjaġġ tan-*Nautilus*, nibqgħu mistagħġbin u milqutin għaddehra ta' din id-dinja li sal-lum għadha għalina, tista' tgħid, bla magħrufa.

M.

## NIMXU L-QUDDIEM.

Il-lsien Malti bil-għajnuna ta' hafna mill-kittieba u l-iktar bil-hegga u l-hrara tal-“Għaqda tal-Kittieba tal-Malti” sejjer ġmielu bir-riħ fil-qala'. Tassew li darba-fil, isib xi ziffa tmewweġ għannaħha ta' fejn hu sejjer, iżda l-qawwa, il-herqa ta' hafna, qiegħda tagħleb din in-nitfa ta' ziffa.

U dan ma jistâx jonqos għax hu s-sewwa u mas-sewwa ta' xejn jitqanżah l-imghawweġ. Ilsienna, xejn m'hu kif ixebbhuħ xi whud horrox borrox, li jgħidu li da l-lsien hu tilqita; dan tafu l-ghala? għax qatt ma flewh kif imisshom u l-iktar għax hawn Malta f'kollox idahħlu l-pulitka.

Egħziez kittieba tal-Malti, biex nuru li ahna nweggħu lilna nfusna bhala Maltin, inqisu li ngħollu sa fejn nistgħu l-lsien tagħna l-Malti, għax bih u bih biss ningħarf u ahna Maltin, u minnflok ma nitqanżhu biex f'mitt kelma ndahħlu go barranin, niktbu dejjem MALTI, sew jekk jidhrilna li hu sabiħ, kif ukoll jekk jidhrilna li mhux.

Jien nixtieq bil-qalb, li: “IL-MALTI” li harget il-Għaqda, isib il-għajnuna, biex ilsien'na jimxi dejjem il-quddiem, kif jistħoqqu.

Karmnu Sant

# IT-TILQIM

Il-mard tal-ġidri kien dari jkexkex lil missirijietna, għaliex kull mita kien jitfaċċa kien jeqred eluf ta' żgħażaġh, u jhassar u jimmarka bosta wċuh ta' ġuvintur u ta' xebbiet. Kull imxija kienet tħalli wrajha għomja, torox u nies mahnuqa u dan barra mill-mard ikrah u twil fil-pulmuni, fil-ġhadam u fin-nervi. Għaldaqshekk tistgħu taħsbu kemm xtaqu t-tobba ta' kull żmien illi jeqerdu din il-marda jew għall-inqas itaffu l-hruxija tagħha.

Minn żmien kien ilhom jafu illi minn jimrad darba bil-ġidri ma jirkebx malajr din il-marda għat-tieni darba; għaldaqshekk fl-Ingilterra waqt l-imxija tas-sekolu sbatax ipprovaw ilaqqmu bl-istess marċa tal-ġidri lin-nies b'saħħithom. Dana għamluh għaliex raw illi bosta infermieri illi kienu tniġġsu f'subajhom waqt li kienu jduru bil-morda, mardu b'ġidri haġif illi wara salvahom mill-imxija. Izda dana t-tilqim ma damx wisq ma ġie mħolli għal kollox, għaliex ittendew illi l-marda tat-tilqima kienet tittiehed daqs il-marda vera u għaldaqshekk għalkemm kienet teħles lil ftit li kienu jiġu mlaqqma kienet fl-istess hin qieghda tiswa biex ixxerred u tkabbar iżjed l-imxija.

Fl-1796, Jenner qagħad jifi sewwa dak li kien jinghad u jitwemmen mir-rahħala u mill-haddiema tar-rziezet u tal-fabbriki tal-butir fuq il-ġidri tal-baqar u taż-żwiemel, u sab illi sewwa kienu jgħidu illi min jitniġġes bil-ġidri tal-baqra ma kienx jirkeb iżjed il-ġidri veru. Izjed, it-ktixxif li għamel dan it-tabib wera illi min kien jitlaqqam bil-"*vaccin*" jew ġidri tal-baqra, m'hux talli ma kienx jirkeb il-ġidri tal-bniedem "*varjola*" mita jersaq lejh u jdur bih fil-mard, izda l-anqas ma kien jimrad mita ippruvaw iċappsuh għal ta' l-apposta. Din kienet kixfa kbira illi xegħlet l-Ewropa kollha bil-qawwa illi tati t-tilqima bil-"*vaccin*" illi barra mill-qawwa illi l-bniedem jakkwista kif diġa għedna, ma tista' ġġib l-ebda ħsara jew ixxerred il-marda kif tagħmel it-tilqima bil-"*varjola*" jew ġidri tal-bniedem.

Il-qawwa illi tati t-tilqima tissejjaħ "HLUSIJA" (*immunità*) u tiswa għallinqas għal seba' snin. Xi nies għandhom il-hlusija kontra l-ġidri minnġajr ma jkunu tlaqqmu xejn. Din iġhidulha "hlusija minnha nfisha" (*immunità naturale*). Fuq dawn in-nies it-tilqim ma jaqbadx u dawn in-nies ma jimirdux bil-ġidri. F'ohrajn, il-hlusija ma tkunx "għal kollox" izda mita dawn in-nies jimirdu, il-marda tkun tant haġifa illi

l-marid wisq drabi jibqa' fuq riglejħ u ma jurix ħlief ftit ponot imxerrda 'l ħinn u 'l ħawn ma' ġismu. Haġa tassew kurjuża, din il-ħlusija, tant fil-baqra kemm fil-bniedem. Araw: It-tilqim tal-baqra bil-*varjola* (ġidri tal-bniedem) tāti lill-baqra ħlusija mhux biss kontra l-*varjola* imma wkoll kontra l-istess *vaċċin* (ġidri tal-baqra); fl-istess ħin it-tilqim fil-bniedem bil-*vaċċin* tātih l-istess ħlusija sew kontra l-*vaċċin* kemm ukoll kontra l-*varjola*.

Ma hemmx bżonn nġhidilkom illi minn Jenner 'il ħawn sâr studju kbir wisq tant fuq in-natura tal-marda tal-ġidri kemm ukoll fuq din il-ħlusija illi jāti t-tilqim, iżda l-wisa' ta' dal-kteb ma jħallinix nidħol f'irqaqat bħal dawn għaldaqshekk feħsiebni nġhid kelmtejn kif għandu jsir il-lum it-tilqim, u nispiċċa biex nuri lil dawk illi jibzġħu mit-tilqim b'liema reqqa l-lum isir il-*"vaċċin"* u kemm ma għandhomx raġun jibzġħu minnu.

It-tilqima għandha ssir kif sejr inġhidu. Wara li tiġi mnaddfa tajjeb il-ġilda tal-koxxa jew tad-driegħ fuq in-naħħa ta' barra u fil-biċċa ta' fuq b'tajjara bl-ispirtu u xxuttata tajjeb b'tajjara nadifa, min ilaqqam iqattar żewġ taqtiriet *vaċċin* madwar purzier bogħod minn xulxin, inbagħad bil-ponta ta' labra tal-ħjata maħruqa fuq lampa għandu jobrox żewġ linji dritti twal kwart ta' purzier waħda fuq kull taqtira bla ma jħalli, jekk jista' jkun, illi d-demm joħroġ. Barra minn dawn il-linji għandu jagħmel żewġ tingiziet żgħar waħda ma' ġenb kull linja fuq xifer it-taqtira. Inbagħad bil-lixx tal-labra għandu jħokk il-*vaċċin* ġewwa x-xquq u t-tingiziet illi jkun għamel u jħallihom jixxuttaw weħidhom. B'hekk, wara erbġħa u għoxrin siegħa—jekk wieħed ikun diġa tlaqqam darba f'għomru u jkun fadallu l-ħlusija—jittfaċċa ċirku jew tberfala ħamra ma' dwar il-linja u madwar it-tingiża fejn jidher aktar ċar. Jekk ma jkunx fadallu ħlusija ma jittfaċċa xejn kabel tlitt ijiem u mar-raba' jum tfeġġ il-bużżieqa tat-tilqima illi gġib ftit tad-deni fit-tlitt ijiem tal-mili tagħħa u tāti l-ħlusija bla ma tagħmel ebda ħsara.

Il-lum min jitlaqqam ma għandu l-ebda biża' ta' mard li dari kien jista' jiġri mit-tilqim għaliex il-*vaċċin* tal-lum hu safi minn kull tingiża u ma jittieħdx iżjed minn bniedem għall-ieħor bħalma kienu jagħmlu tletin sena ilu. Il-lum il-*vaċċin* jiġi maħdum b'reqqa kbira fi stabilimenti għal t'apposta fejn jinżammu baqar b'saħħithom miżmuma b'ikel minn l-aħjar u f'arja l-iżjed nadifa, Il-maqjel li fiħ jinżammu dawn il-baqar jiġi mibni b'se-

ngha kbira, drenagġjat u vventulat u miżmum sħun, bil-fwar tal-miżhun fit-tubi tal-ħadid. Il-qiegħa tal-maqjel tinqala' biex tista' tiġi mnaddfa u ddisinfettata kull jum. Is-sodda tat-tiben tal-qamħ ir-rum tiġġedded kull jum u tiġi moħmija qabel ma tkun mifruxa. Il-baqar jiġu mēaddfa tajjeb u wara illi jkun eżaminati bosta drabi minn tobbja speċjalisti; jinbada għal tlitt ijiem shaħ it-tindif tas-sider tal-baqra u mita jkun nadif għal kollox, il-baqra tiġi mlaqqma bil-*varjola* "metodu Tedesk" jew bil-*vaċċin* "metodu Svizzeru". Wara tlitt ijiem sider il-baqra jintela' bil-bzieżaq illi wara tlitt ijiem oħra jintlew bil-marċa.

Ma' tul il-marda kollha, sider il-baqra jinżamm mgħotti ġewwa boros tal-gomma lastika jew ta' l-inċirata rqiqa midluka bil-vasellina antisettika. Dawn il-boros jiġu miftuħa mit-tobba speċjalisti fi kmamar imhejjija għalhekk fejn il-baqra tiġi mraqqda bil-*chloroform* fuq sodod tal-metal u fuq friex tal-għażel bla ebda tingisa. Il-marċa u l-polpa tal-bzieżaq tiġi miġbura fi flieken tal-kristall diġa' moħmija għalhekk u hekk isir il-*vaċċin* illi jiġi mħallat mal-glicerina u mqassam f' tubi żgħar għat-tilqim tal-bniedem. Kull baqra wara li jehdulha l-*vaċċin* tiġi maqtula u jsir fuqha l-isbarr sabiex ma jkunx hemm l-ebda biża' ta' mard illi jista' jittiehed mill-bniedem.

Milli għedna jidher biċ-ċar illi l-*vaċċin* tal-lum ma fiħ l-ebda biża' ta' tingis b'mard ikrah illi dari kien ibažża' lill-bniedem, mard tat-*télanu*, *tar-rsipla*, *tal-morva* u mard ieħor illi ma hemmx għalfejn noqgħod insemmih. Il-marda illi ġġib it-tilqima ma fiha l-ebda biża'. Għaldaqshekk jidhrilna illi jaqbel wisq li wiehed ikun imlaqqam għaliex jista' joqgħod bi kwietu illi ma jirkebx il-ġidri. Waqt l-imxijiet, il-bżonn illi wiehed jitlaqqam jinħass wisq aktar, għaliex barra milli jkun qiegħed jarma ruħu kontra l-nard, ikun fl-istess hin qiegħed iġhin lill-pajjiżu biex jehles mill-imxija li tbiegħed wisq passigġieri u ttelef wisq flus lill-pajjiż. Fl-Ingilterra fejn il-liġi tat-tilqim m'hix ta' bil-fors għal kollox bħal ma hi f'Malta hemm dan il-mument il-ġidri bħal ma kellna l-ġidri f'Malta. Fl-Ingilterra f'belt waħda illi għandha popolazzjoni wisq iżgħar minn ta' Malta, fl-ewwel ġimagħtejn ta' l-imxija kellhom 500 każ tal-ġidri, fil-waqt illi f'Malta f'ħames xhur ma kelnix żewġ tużżani! Tafu xejn dan għaliex ġara? Il-għaliex il-għadd tan-nies m'hix imlaqqma fl-Ingilterra huwa bil-bosta akbar minn dak ta' Malta. Dan jidhrilna li juri biż-żejjed x'ifisser it-tilqim.

# ĠENS IL-MALTI

*Lill-Prof. T. Zammit,  
għal kull ma għamel għal Ġensna.*

Trid taf mnejn ġejja l-hila fix-xogħ'l jiebes,  
Ix-xeħt' għaqlija, l-għerf fi lsien barrani,  
Mnejn ġejja l-ġibda lejn allat pajjizek  
U mħabbet darek?

Kollox minn ġensek: ġens li jaf elf ġrajja  
U kien ewlieni fost il-ġnus bikrin,  
Ġens illi bennen għerf u ġieh l-Ewropa  
Fis-snin minsija.

Hares ma' dwarek, żur imqades Malta,  
Ifli t-tnaqqixa fuq il-Ħaġar Kbir,  
Stagħġeb bi ġmielhom, isma' lill-barrani  
Jgħid li mkien bħalhom;

Inzel fil-qbura li hallew fil-Qodem;  
Fittex l-għamara mal-mejtin midfuna,  
Tgħallem għamilha u ssib li l-lum hadd bħalha  
Ma jaf ifassal.

U jekk trid taf min kellu da l-għerf kollu  
U min di l-ħajra kellu għas-Sabiħ,  
Min għaraf jibni dak li ż-Żmien ma waqqa'  
F'tas-snin il-ħarba,

Ha' ngħidlek jiena min, għax bżonn titgħallem  
Għandek bil-bosta ħalli tqajjem rixek:  
Dan xogħ'l il-Malti fl-ibgħad snin mitlufa  
Fi Żmien il-Ħaġar.

Għax il-ġens tiegħek dejjem ġens ta' hila,  
Ġens ihobb Dinu, mohħu biss fix-xogħ'l,  
B'heffa jitgħallem, jirkeb lill-barrani,  
Ġens qatt irsir.

Ħija ġo qalbek għozżha dit-tagħlima,  
Li n-nies Maltija ġens mil l-ewwel nett  
U qatt ma tista' ġgerrah rix haddieħor  
Għax għandha tagħha.

# X'KITBULNA U X'WEĠIBNA

Istituto Biblico  
Ruma 29 ta' Marzu 1925.

Wisq għaziż tiegħi Sinjur,

Nizzi ħajr lill "*Għaqda tal-Kittieba tal-Malti*" li għoġobha tibgħatli l-ktieb tagħha t-"*Tagħrif fuq il-Kitba Maltija*" u lilek li bi tjubija liema bħalha staqsejtni biċ-ċâr il-fehma tiegħi. Xtaqt ħafna li jiena nwieġeb malajr u tajjeb għal l-imġiba ta' ħlewwa li wrejtu miegħi u għal dak li kontu tistennew minni. Għalhekk minnufih qbadt naqra u nifli l-ktieb tagħkom. Imma sa biex niflih b'dik id-dehwa li jsthoqq u natikom fuqu fehma li tixraq għax-xoġhol li fih, nistqarrulek li l-ewwelnett ma kellix żmien biż-żejjed, it-tieni; il-lsien Malti ma nafux biżżejjed daqs kemm naf il-lsien u d-djaletti l-oħra tal-Għarbi. Hi kifinhi, il-lum sejjer nagħmel id-dmir tiegħi; wisq soġġbien li domt ma weġibtkom u għalhekk nitlobkom li tagħdruni. L-ewwelnett hallini nifirhilkom tal-ħsieb u x-xoġhol sabih li qbadtu sa biex tâtu lill-kitba tal-lsien malti għamla ta' *ortografija* waħda u tal-qjies. Dana (jekk fhimt sewwa) kien l-ewwel ħsieb li għalih inkiteb dan il-ktieb. Taht din il-bixra din il-biċċa xoġhol deherli li harġet tajba tas-sew. Għâd jonqos għalkemm xi ħaġa zġhira biex taslu fil-ħsieb li tridu u din hi li għal kull lehen twieġeb dejjem *l-istess* ittra u dejjem dik l-ittra *waħda*. Hekk nara illi l-"*ajn*" hi mfissra b'zewġ eġġliem ta' *għ* li kifinhuma t-tnejn jistgħu xi minndaqqiet iġibu t-taħwid fis-suriet tan-*nom* u tal-*verb* imnisslin minn eġġruq bħal ma huma ta' *għad* u *għaf*. Jonqos ukoll li wieħed ifisser b'eġġliem oħra l-ilhna kollha ta' nisel ieħor bħala gherq il-kelma. Għaliex trid tbatì biex tintebah binisel tal-kelma mita l-erba' konsonanti tan-nisel: DÂL, DŽÂL, DHŽÂ u DHAD jidhru lkoll D; inkella, bil-maqlub, li tara l-GĤAJN imħaxxna (enfatica) imfissra daqqa biż-żewġ ittri *għ* u daqqa b'ż biss. Imma ta' dana kollu l-iżjed li jistgħu jâtu l-fehma tagħhom, ngħidu aħna l-aħjar imħallfin, huma intom li tithaddtu u tisingħu jitkellem lill-poplu d-djalett Malti li għandu lehnijiet tiegħu. Jekk tas-sew dawk il-konsonanti—li ma għandhomx nisel wieħed fil-kliem malti—għandhom dak l-istess lehen, imwaħħad sewwa sew kif jinħass, inti għamilt tajjeb li tajt lil dawn il-konsonanti għelm jew sura ta' ittra waħda fit-

tifsir tagħha bil-kitba maltija: *ortografija* li twieġeb għall-hoss li johroġ mill-form, bħal ma ngħidu aħna fil-bieċa l-kbira jsir fit-Taljan li fih tinsab *ortografija* li timxi fuq il-lehen u li għalhekk hija aħjar minn dik l-oħra li timxi fuq in-nisel tal-kelma, kif iktarx hi dik tal-Franċiż u ta' l-Ingliż. Għalhekk wara li toqgħod tifi tajjeb u tiġbor kollox ma' kollox, issib, kif għandi naħseb jiena, li inti fir-réguli li tajt wasalt biex għamilt l-aħjar haġa li wiehed jista' jagħmel biex għaqqadt is-sura tal-kitba maltija. Hallini nistqarrlek ukoll illi ma rnexxilix li naqbad sewwa għal liema konsonanti tal-Għarbi *klassiku* twieġeb il-g ta' l-Alfabet Malti, jekk hux għall-*ĠIM* masrija inkella għall-*QAF* bedwina.

Ma fadallix hliet inroddlok mill-gdid il-ħajr tiegħi u nargħa' nixtiqilkom minn qalbi risq tajjeb u shiħ biex il-lsien Malti jiġi l-quddiem. Nitolbok fl-istess hin li tfisser għalija dan kollu lill-*"Għaqda tal-Kittieba tal-Malti"*.

Tiegħek fl-isem ta' Kristu  
Patri ALBERTO VACCARI

Lis-Sur Ant. Cremona,  
13, Sda. Reale,  
Sliema (Malta)

(*Mil-Taljan*).

TAGħRIFA. Il-Patri Ġeżwita Alberto Vaccari huwa Professur ta' l-Ilsna Semitiċi. Fost ix-xgħolijiet tiegħu huma magħrufin "*L'Arabo Scritto e l'Arabo Parlato in Tripolitania*" (*Il-Għarbi miktub u l-Għarbi mkellem fl-art ta' Tripli*). "*Il Pentateutico tradotto dall'Ebraico da Vaccari Alb. Scarbo F.* ed altri. (*Il-Bibbja maqluba mil-Lhudi minn Vaccari Alb. Scarbo F* u oħrajn).

\* \* \*

Malta, Sliema,  
24 ta' April 1925.

Għaziz Professur,

Billi kelli x'nagħmel se nwieġeb l-ittra tiegħek tad-29 tax-xahar li hareġ b'daqxejn ta' dewmien.

B'għaxxa kbira ta' qalbi sirt naf li inti ħadt l-impenn li tifi x-xogħol tat-"*Tagħrif fuq il-Kitba Maltija*". Jiena ngħożż

u nilqa' bil-qalb il-fehma tiegħek, sehma ta' bniedem bhalek u li fik mhux nieqes it-tagħrif ta' l-ilsna semitiċi, għalkemm zammejt ruħek l-ura mita stqarrejt li ma tafx biż-żejjed bil-Malti, ilsien li kif nahseb għandu mhux ftit mid-djaletti semitiċi li inti taf. Id-dmir tal-*Għaqda*, kif inti għaraft tajjeb, kien dak li jâti lill-Malti "kitba mibnija fuq in-nisel tal-kelma u l-grammatka ta' l-istess ilsien, għalkemm dejjem fuq dak ukoll li jroddu r-réguli tal-*fonoloġija* fl-istess ilsien" u minnhabba din l-aħhar haġa li l-Malti iktarx insibu li jitbiegħed mill-Għarbi letterarju u mid-djaletti l-oħra li jagħmlu minnu, kif bilgri wiehed jista' jjeħu mir-*réguli* ta' l-ewwel taqsima u tat-Tieni Taqsima taħt ir-ras "*Tibdil fil-lehen tal-konsonanti li jixxiebh*" paġ: 87 kif ukoll taħt l-aħhar ras "*Tifsi ieħor fuq l-Alfabet*" paġ: 114, l-iktar mill-par: (3) u (4) paġ: 118 tat-*Tagħrif*". Il-għelm *għ* hu wiehed minn l-ittri l-iktar mexxejja fil-kitba maltija biex ifisser il-lehen mill-gerżuma tal-GħAJN jew 'AJN, għelm li ilu minn l-1600 jekk mhux qabel, irrid ingħid minn l-ewwel *ktib* tal-Malti li writna mill-Kittieba Maltin fuq il-kitba ta' oħrajn Sqallin u Taljani, kif wiehed jista' jara u jqabbel fil-kitba Għarbija b'ittri Rumani, magħmula minn dak iż-żmien mill-għorrief ta' l-ilsna semitiċi fi Sqallija u fl-Italja. Għalhekk il-*għ* għall-GħAJN hija wahda minn l-ittri li l-lum rabbiet l-egħruq bil-jedd li hadet fil-kitba maltija u li għalhekk ix-xirka tagħna kellha tibqa' żzomm biex ma tħassarx ix-xogħol tagħha. Xirkiet oħra bħal tagħna, bħax-Xirka Xemġa, kif ukoll kittieba ta' grammatki u ta' dizżjonarji, bħal Vassalli u bħal Falzon, kienu tħabtu—imma għalxejn—biex ibiddlu l-*għ* ma' xi għelm ieħor jew ittri oħra li jaqblu iżjed ma' dak li trid is-sengħa, jew ngħidu aħjar ma' l-Alfabet Fonetku. Skond il-bidu u l-fehma li wrejna l-Alfabet fonetku tagħna kif ukoll bit-*Twissija* li tajna paġ: III. tat-*Tagħrif*, il-lehen ta' *għajn* għandu jiftiehem illi hu mfisser b'żewġ ittri magħqudin f'wahda, egħliem li jidher għaž-żewġ *għajn* tal-Għarbi li fil-Malti iktarx jinsemgħu f'lehen wiehed ta' *għajn* haġfa, lehen magħzul fin-nisel, minn dak ta' H. Skond ir-régula paġ: 89 No. 55, il-*għajn* Għarbija xi minndaqqiet, fil-kitba maltija, mita l-kelma tissawwar, tieħu l-lehen ta' *ħ* li ma jitbidilx eż: *maħfra* flok *magħfra*, *mġewħin* flok *mġewgħin*. *maħsul* flok *magħsul*. Fil-kelma *għad* = *caħad*, il-malti jimxi mal-għerq ewlieni tal-kelma u għalhekk ifisser il-lehen ta' H bil-għelm ta' *ħ* u mhux ta' GħAJN. Il-*għ* tinħass *ħ* f'tarf il-kelma mita din l-ittra għandha qbilha vokali bl-aċcent. eż: *merfūħ maqtūħ*, imma tinkiteb *merfugħ*, *maqtugħ*, skond il-għerq tal-kelma, il-għa-

liex mita dawn il-kelmiet jidhru f'suriet oħra jinħassu bil-lehen tal-*għajn*. eż: *merfugħin, maqtugħin*. Qabbel paġ: 88 u wara: kif *bieb* u mhux *biep*, il-*għaliex* inbagħad ngħidu *bibien*.

Tibdiliet oħra fl-ittri ta' għerq il-kelma, bħal dawn li semmejt qabel, isiru wkoll fl-ittri *ā* u *gh* li fit-tiswir tal-kelma jitbiddlu fil-lehen ta' *w* u *j* Eż: *kiel (kāl) kâl, (Sar) nsîr, samaqħ Smajna, Targā: Sām, sawwam, târ tajjar* (Ara paġ: 27. *L-ittri J u W* etc. u paġ: 36. No. 5. TAGHRIF). Fuq it-twaħhid tal-lehnijiet DZÂL DHZA, THA u DHÂD fil-lehen ta' D u xi minn-daqqiet ta' T, nitolbok tara dak li għedna f'paġ: 118 (4) tal-*Tagħrif*.

L-ittra *g* fil-Malti (inti bla dubju trid tghid għall-*ga* taljana) f'dawk il-kelmiet imnisslin mis-semitiku twiegeb iktarx għall-*k* tal-Għarbi letterarju li fil-Malti tiehu l-lehen ta' *ga* imħabba xi kons: oħra (fil-kelma) li tixbahha u li tbiddliha l-lehen u tagħmlu qawwi bħal tagħha kif urejna fil-paġ: 88. T. ċ, imma dejjem taħt ir-régula 55. Eż: *Germed* flok *kermed*, *giddieb* flok *kiddieb*. Hekk ukoll: *Gżira* flok *gēzira*. Ngħidu *gidi* kif ukoll *gidi (ghidi)*. Hekk il-*ġ* xemija tiehu wkoll il-lehen ta' *q* fil-kelma *moqdief* flok *mugdief*, kif ukoli ta' *ċ* fil-kelma: *ċaħad (gāħad)* billi l-*ħ* trattab il-lehen ta' *g* u tagħmlu *ċ*.

L-ittra *x* dlonk issir *ċ* Eż: *Ċarrat, ċarċar* flok *xarrat, xarxar* etc. Għadd kbir ta' kliem malti illi fih tidhol il-*ga*, kif ukoll l-ittri barranin *ce-pe-ve-za* (tsa) jixhdu li huma mmisslin mit-Taljan jew minn l-Isqalli.....

Bil-qima kollha  
tieghek

A. CREMONA

Lil-wisq magħruf Professur  
Patri ALBERTO VACCARI,  
Ruma.

(*Mit-Taljan*).

« JEKK MA TAFX ILSIEN PAJJIŻEK  
LSIEN MIN TAF, ILSIEN QADDISEK ! »

# IT-TALLABA.

(MINN TA' MATILDE SERAO)

(*Jaqbad fuq il-għadd ta' qabel*)

Kienet tismagħhom ighidu li 'l fuq mit-triq «taż-Żebbiegħa», 'l fuq miċ-«Ċerrilju», f'tarf it-triq *Principessa Margherita*, hemm dinja ohra: imma hi kienet tibza' tittarraf, kienet wisq grixtija! Isfel, fis-Suq, ukoll kienet tibza' mit-tlaleb l-ohra li kienu jsaw-tuha, mill-klieb li kienu jigdmuha, mill-pulizija li kienet tista' tharrikha; iżda hi kien jilhqilha u kienet teħles mit-tigrib heľu-heľu. It-tigrib tan-naħħa l-ohra, ta' hemm fuq, ma kienx taf xinhu. Mita kienet tasal hemm, kienet tati daqqa ta' għajn minn taħt-il-taħt u kienet taħrab b'rasha moħbija go idejha: kienet tistħajjlha li xi hadd q'ed iheddida, jew jigri warajha.

Kienet titlob il-karità iżda mhux dejjem kienet taqlagħha. Dawk in-nies ħabrieka biex jaqilghu l-gurnata ħazin-ħazin, nies tal-ħwienet moħhom biss kif ighaltu lix-xerrejja, reffigħa mgħaw-ġa taħt it-tagħbija tqila ta' fuq darhom, qaddejja maħmuġa u mqattgħa ċraret, hadd biss ma kien jerfa' ħsiebha. Xi *galantom* li jkun għadu kemm ħareġ mill-ħabs, kien jeħodha b'ħallieľa, għalhekk kien ifittxilha fi bwietha u jghidilha f'widnejha xi kelma mhix xierqa. Xi whud, libsin tajjeb, iżda fqajrin, kienu jħarsu, lejha u jkemm-xu xuftejhom. Ohrajn kienu jistmerru jħarsu biss lejha, għalhekk kienu jkeċċuha bis-saqajn. Mita kienet tmidd idha għall-karità kienet titlobha b'leħen għoli, bil-kemm mhux bil-jedd: "sold biex nitrejjaq, ili ma niekol mill-bieraħ". L-istonku battal kien iġagħalha titlob hekk: inbagħad kienet thaxxi lehinha, tibda thanninha, jaqbzulha d-dmuġħ li jxarbulha ħaddejha. Kienet tkompli tmur u tiġi, tgemgem sakemm lehinha jinħonoq go griżmejha niexfa qoxqox: inbagħad kienet titlob il-karità bil-leħħa ta' għajnejha. F'inżul ix-xemx, mita ma kienu jatuha xejn, mita ebda qalb ħanina ma kienet tinsab għaliha, kienet tintelaq għaxja, rasha tibda dđur biha, kienet titkarkar sat-taraġ tal-knisja ta' "Portanova" u kienet tibqa' hemm bla ma titharrek, imkebba bħal sorra ħwejjeġ, mnejn ta-kull-tant kienet toħroġ karba li taqsam il-blat samm.

Tarġa tqum biex iddur darb'ohra qalb id-dawl tal-fanali li kienu q'ed jinxegħlu, fost il-ħaddiema li kienu sejrjn lejn djarhom, u l-irwejjah ta' l-ikel li kienu ħerġin mill-ħwienet im-

bexxa. Bi tbatija irnexxilha tlaqqat habbtejn, loqma hobż, biċċa għadma ta' kustilja, u nitfa kirxa, telqet tigri biex tikolhom bħal serduk għama, wehluha fi griżmeġha u baqgħulha fuq l-istonku. Kienu jiġu xi granet li ma kienet tiddobba xejn, għalhekk kienet torqod f'telqa tal-mewt, fl-istonku tagħha ma tkunx dahħlet għajr qxur tal-laring imbassar, jew tkun magħdet l-imżiewet vojta tal-piżelli.

Is-Sibt kien ikun l-aħjar jum għaliha: nhar ta' sibt, mara żaġġżuġha, bil-maktur tal-harir ma' dwar għonqha, bid-dublett qasir u mehmuż 'il fuq minn qaddha, bil-papoċċ takkun għoli, biċ-ċfuf hodor, bil-mox't tal-fidda mwaħħal fil-quċċata tat-toppu jleqq bil-mantikilja, b'haddeġha miżbughin bl-aħmar, kienet tatiha sold. Din iż-żagħżuġha aktarx li kienet toqgħod poġġuta mal-koxxa tal-bieb, b'idejha fil-bwiet tal-fardal, thares fil-vojt, ta' bixla bhelenija, tgħanni minn taħt il-lsien minn fil-ghodu sa fil-għaxija għanja ta' swied il-qalb:

“ Li kien jiġi mqar x'joħodni,  
 U jehlisni mit-taħbit.....  
 Uff kemm xbajt minn din il-ħajja,  
 Q'ed nintemm bil-ftit-il-ftit !

Bosta drabi, ma' tulek ja jum, it-tifla kienet tgħaddi minn biswitha; imma nhar ta' sibt biss l-oħra kienet tatiha s-sold: dan kien għal xi hames jew sitt xhur. Inbagħad dik il-mara ma dehrinx aktar. Xeħtuha, jew inxeħtet gol-bir! Min għela għaliha l-iżjed?.....it-tallaba!

*(It-tmiem għall-ħarġa li ġejja)*

**Ġużè Micallef Goggi.**

~~~~~  
 TINSIEX LI GħANDEK TIXTRI IL-KTIEB

“ IL-GŻEJJER TA' MALTA  
 U L-ĠRAJJA TAGħHOM ”

Tal-PROF. TEMI ZAMMIT

**1/3** minn għand il-librari kollha.

~~~~~

# KIF BDIET U MXIET IL-GĦAQDA

(*Jissokta ma' ta' qabel*)

## IT-TIENI KUMITAT.

Fil-laqgħa ta' l-imsejbin tat-13 ta' Mejju 1923 saret il-hatra tal-Kumitat il-ġdid.

Żdiedu 3 Viċi-Presidenti: l-Onor Senatur Mons. Pawl Galea J.C.D; l-Avukat A.V. Laferla u l-Avukat L. F. Mizzi.

Il-Kumitat baqa' bħal ta' qabel b'din it-tiswija żgħira. Is-Sur Turu Mifsud sar Viċi-President, is-Sur G. Darmanin Demajo sar Kaxxier u daħal ġdid is Sur Ġinu Muscat-Azzopardi.

## L-ISTAMPA TAL-GRAMMATKA.

Wara tliet snin xogħol, il-Ktieb tal-Grammatka tlesta għal l-istampa. Ix-xogħol tiegħu kien f'idejn is-Sur Nin Cremona.

Iżda l-Għaqda ma rnexxilhiex tiġbor il-flus li kienu jinhtiegu għal l-istampa tiegħu.

Is-sur Turu Mifsud, Membru tal-Parlament u Viċi-President tagħna, talab kemm-il darba lil Gvern biex iġin 'ill-Għaqda għal l-isampa tal-Grammatka u fil-laqgħa tal-Parlament tat-22 ta' Novembru 1923 saret taħdita fuq mozzjoni li kien għamel hu, fejn fiha l-Gvern wiegħed li jistampahielna.

Il-Grammatka damet tistampa ruhha xi ftit inqas minn sena u rnexxiet xogħol sabih tassew li għalih il-Għaqda qalgħet tifhir minn bosta għorrief kemm ta' Malta u kemm ta' Barra.

Bil-ħruġ ta' dan ix-xogħol, tista' tgħid li bdiet tidher il-hajja tal-Għaqda.

(*Jissokta*)

~~~~~  
Mur għand

## CRITIEN TAL-KOTBA

34. SDA. REALE, VALLETTA.

u ixtri IT-TAGĦRIF tagħna Jinbiegħ 10 soldi

u XINHU L-MALTI SAFI Jinbiegħ 3 soldi.

~~~~~

# IL-MALTIN TA' BARRA.

I.

## GRUPPO FILODRAMMATICO MALTESE DI CAIRO

2, Piazza Bab el-Hadid

Cairo Egitto 25 ta' Awwissu 1925.

Lill-Wisq Magħruf Sinjur

Kav. G. Muscat-Azzopardi

President tal-*Għaqda tal-Kittieba tal-Malti*

MALTA

Pregjatissimu Sinjur,

Il-Kumitat tas-Socjetajjiet taħt imsemmija, haħru lili sabiex natik is-sabiha aħbar li huma, magħqudin fl-imkien, iddiċedew li jaħtru Lilek bħala PRESIDENT ONORARJU tagħhom u dan b'xhieda tal-kbira qima li għandhom Lejk għall-hegga li dejjem urejt u għal l-imħabba li dejjem għibt lil-Lsien Nazzjonali tagħna: IL-MALTI.

Il-Maltin ta' Barra ma jhallu l-ebda okkasjoni taħrab sabiex juru r-rikonoxxenza tagħhom għal dawk li jaħdmu tassew u minn qalbhom—u bla ebda interess persunali—għall-kobor ta' pajjiżna, u għalhekk haħru Lilek bħala President Onorarju ta' għaqdiet li l-iskop tagħhom hu t-tixrid tal-Lsien Malti, għax fik jammiraw il-Bniedem li verament iħobb lil l-Art twelidu għax qatt ma naqas li juri l-imħabba għall-VERU LSIEN TAGħNA.

Nittamaw li din il-ħatra fiġi minnek milqugħa, u fil-hin li minn qalbna għalik insellu u nixtiqulek haħja twila u ta' hena sabiex tissokta tkabbar il-għieh ta' Malta tagħna billi tkompli xxerred, bil-kitba tiegħek ta' kbira fejda, lil-Lsien Tagħna, għod-dna dejjem bl-ammiraturi tiegħek,

Għas-Soc. Filod. taħt imsemmija

A. NICHOLAS

*Segretarju*

*Grupp Filodram. Malti*

Grupp Filodrammatiku Malti tal-Kajr.

Società Filodrammatika "L'Indipendenza", Port-Said.

Società Filodrammatika "Concordia", Port-Said.

Filodrammatika tal-"Komunità Maltija" Suez.

Il-President tagħna laqa' bil-qalb kollha din il-hatra għax ra li giet magħmula lilu, b'għieh kbir tal-lsien Malti, bhala wiehed li dejjem hadem għat-tixrid u għall-għieh tal-lsien Malti. Din il-hatra turina biċ-ċar kemm hu għaziz għall-ħutna ta' Barra dal-lsien li, b'għajb kbir tagħna, hu mzeblaħ minn xi whud minna.

## INWISSU

—Ma nistgħux ingemgmu: l-imsiehba fil-MALTI qegħdin jizdiedu: għandna xi żewġt iħbieb li qegħdin iħabirkulna tassew u ahna niżżuhom il-hajr. 'K Alla jrid, mis-sena d-dieħla jew nibdew noħorġu l-MALTI iżjed minn erba' darbiet, jew inzidulu fil-għadd tal-faċċati, u dana—niftieħmu—bl-ISTESS HLAS. Biss irridu xi ftit imsiehba ohra: jekk kull wiehed minnkomm isibilna ieħor, irġiel ahna: u fl-ahħar minn l-ahħar, lilkom jiswa għax inkabbru iżjed il-MALTI. Xi hadd qieghed nisimġhu jgħid: «u jien sejjer noqghod inseffaġ wiċċi.....», lè, xejn minn dan: ara, uri dan il-għadd tal-MALTI lil kemm-il ħabib għandek u tibzâx, huma stess jistaqsuk kif jagħmlu biex jissiehbu, għax jogħgobhom žgur. MELA URI L-MALTI LILL-HBIEBEK !

—Qrajna dak li kiteb il-ħabib tagħna G. Galea «*Għall-għieh tal-Malti*» fil-*Habib* tal-25 ta' Awwissu u ma hemmx bżonn ingħidu li għoġobna. Hemm bżonn li ssir xi haġa u tingabar darba għal dejjem il-*letteratura maltija*.

Jekk jinsab bniedem ħabrieķi li jindaħal għax-xoġhol u *responsabbiltà* ta' l-imseħbin, ahna lesti biex naghmlu kemm nistgħu biex niġbru u noħorġu l-*letteratura maltija* kollha, f'faxxikoli, li dawn, inbagħad, ikunu jistgħu jingabru u jillegaw irwieħhom ktieb, ktieb skond ta' liema awtur jew klassi jkunu.

Tkun biċċa xoġhol tassew sabiħa u ta' hteġa liema bħalha għall-għieh tal-Malti.

—Jisogħbiena li kellna nħallu barra—mħabba fil-wisa'—ħafna kitba, fosthom tal-PROF. TEMI ZAMMIT fuq il-*Katakombi* u poeżija sabiħa fuq il-*Qamar* tas-Sur VICENZ MIFSUD BONICI. K-Alla jrid, narawhom fil-Għadd li ġej. Sahħa.